


Ukupatulanya Pakati Ka Nshita Sha Nkuta Cinelubali Ne Fikakatikilo Cinelubali

 Icingulopo mukwai, mwe fibusa. Cena li—lishuko likalamba ukubwelela muno mu ng'anda yakwa Shikulu, muno bushiku, mu kulongana, kabili tucili tuleikalila pali—pali mana uwa lucelo, ukutila imyeo yesu yacipalwa nganshi no Mulola Wakwe ukalamba. Kabili nomba, muno bushiku, ifwe natukwata i...ukutendeka pesambililo ilya: *Ukupatulanya Pakati Ka Nshita Sha Nkuta Cinelubali Ne Fikakatikilo Cinelubali.*

² Kabili nacilalanda fye, muno cungulo, ku munandi. Kabili nalimo, Shikulu ngasuminisha, inshita imo mulusuba ululeisa, nga Ena talensenda ku Mushi, atemwa—atemwa, nga naisabwela, no kukanaya ukuciluka bemba atemwa icintu cimo, ndefwaya nkese komaila nakabili pa Mapenga cinelubali ayakulekelesha, mwamona. Kabili fyonse filasuntinkana pamo. Kabili—kabili elyo kwaba Ifinkunka cinelubali ifyakulekelesha muli ici. Kabili fyonse fyakumbinkana fye capamo, ngefyo twalamona ilyo tuleya pantanshi.

³ E ico, muno bushiku, ilyo tuli ngabekele tondolo...Nalimo nalakokola fye panono muno mu bushiku. Pamo nangu...Lilya line elyo ndi no kubwekela kuno, nomba...Ukushimikila konse uko nakwete mu Phoenix, nshatala inshita nangu imo ukukome shiwi, mwamona. Cilya cishinka. Kabili, owe, mwe, ifyo nashimikile na maka! Kabili pa, ndecetekela, cali ukulongana imiku amakumi yabili na cinelubali, ukwabula ukukoma ishiwi. Lelo cabo mwela kuno, mulemona. Caba fye, caba fye icabipa kuno kwine, ulunika fye. Caba fye imibele iyabipa kuno lubali, kabili, pa bumi busuma, namwishiba, ico ndepilibula, cena cali—cena cali—cena calibipa. Kabili kashimikila uuli onse alikwata i...uyo ulanda, alikwata umukolomino uwabipa, icakwambilapo.

⁴ Shi—shinga'nga umunandi alolekeshe mu mukolomino wandi, inshita imo, ukumona ico cali icalubana. Atile, “Nangu cimo.” Atile, “Walikwata fye ukukalabana apafumina amashiwi yobe palya.” Atile, “Cilya cafuma mukushimikila.” Cisuma, ine—ine—naba ngo watemwa cilya, namwishiba. Cilya

canengele ine ukumfwa bwino, cikulu fye kuti caletwa ku kushimikila, mulemona. Cena kuti caba fye bwino, ku Bufumu bwakwa Lesa.

⁵ Nomba, ifwe limbi tekuti tukwate mu mibili yesu ululembo lwakwa Ye-. . .lwakwa Yesu Kristu, nga filya Paulo acitile, ukufuma mukupumwa. Lelo kuti twakwata ululembo lwesu ukufuma mukushimikila no kupela ishiwi lyesu ukukanya ifintu ifyalubana. E ico, tuletasha ukutila tatulingile ukumwa nakabili, maka maka ukufika pali ino nshita. E ico ifwe—ifwe twaba. . .

⁶ Nibanga muno ababelengapo *Ni Nshita Nshi, Mukwai?* Atemwa, balyumfwapo, namwishiba, *Ni Nshita Nshi, Mukwai?* Cilya calincushishe panono fye. Nga tamukwete, ndekabila, mu nshila imo, nga mwalikwete ukuyumfwa yena, atemwa mu nshila imo. Cali nge cancushishe. Nacilafwaya fye ukuletapo ici ilyo tatulatendeka ukulongana. Nalimo—nalimo umulungu atemwa inshiku ikumi ishapatapo, nalifulunganishiwe nganshi. Ine fye. . .Ine—ine—ine nshacitile fye, ine nalifililwe ukukwata ukulongana atemwa icintu cimo, pantu ine—nshacishibe cena. Camoneke kwati kuti caba icintu cimo icali icabipa, kabili nshaishibe fye ifyo cena cali. E ico ine. . .

⁷ Ubushiku bumo ulucelo celo, nalimine, ukuya mulya mu Sabino Canyon. Cili, ukufuma pa nga'nda, caba fye nalimo ukwensha ama miniti amakumi yatatu ukuya ku. . .atemwa amakumi yane, ku ntulo ya Sabino Canyon, elyo kwaliba umusebo uyo waba ba mailoshi amakumi yatatu ukuya mulupili.

⁸ Icalo icaibela, kulya lubali. Kuti naba kuno ku ciswebebe, uko kwaba amakumi cinekonse konse na makumi pabula, ino ine nshita, kabili mu ma miniti amakumi yatatu ukuba mu menshi makasa mu mafutu cinekonse konse, mwamona, pa mulu wa lupili. Ifwe twali ku Phoenix, ili line, uko kwali amakumi yabili na fimbipo, ba digili amakumi yabili na cinekonse konse. Balikwete icishiba ica kowamo ukukafiwa, kabili abantu ukowa. Kabili nalimo ukwensha ukwa ma miniti amakumi yane ukufuma kulya, kwali amakumi yane ukwisa pali zero, ku Flagstaff. Mwamona? Bulya e bupusano ubwa mwela wa kumulundu na muciswebebe. Kabili ubumi ubusuma ku bakwata asma, kabili na fimbipo.

⁹ Lelo, nomba, nalile mu canyon, kabili nalininine ukuya pa mulu nge fyo ningaya. Kabili ine—ine—naipwishe Shikulu, ilyo naikele pa mulu mulya, ifyo conse ici capilibwile, kabili na fimbipo. Nali ngo wacushiwe, kabili nshaishibe fye ifya kucita.

¹⁰ Kabili e ico ilyo nalepepa; icintu iceni calicitike. Ine—ine—nalefwaya ukuba uwa bufumacumi. Nomba, limbi nalilele mutulo. Cena nga cali ukuwililwa, atemwa cena nga cali i—i—icimonwa. Ndi sana atemwa panono uwakusubila

ukucetekela ukutila cali icimonwa. Ukutila, naliimishe amaboko yandi, ukusosa, “Shikulu, ngo ku kupoleka cilepilibula cinshi? Kabili ingaba Malaika cinelubali mu mimonekele iya—iya pyramid, ukunjimya ukumfumya panshi no kupilibukila ukulola ku kabanga, cilepilibula cinshi?”

¹¹ Naliminine kulya, mwi pepo, kabili icintu cimo calicitike. Kabili, nomba, icintu cimo caishile ponena mukuboko kwandi. Kabili nalishiba, nga tamwiluka ifintu ifya bumupashi, cena kuti camoneka iceni nganshi. Lelo icintu cimo calikeshe mulupi lwandi. Kabili, ilyo nalolekeshe, cali lupanga. Kabili icakwikatilako cali icapangwa na magari, magari uwawamisha uo nshatala monapo. Kabili, i—icakwikatilako, namwishiba, kwisa. . . Ndemoni caba ukucingilila iminwe yobe mu kukanacekaulwa, namwishiba, ilyo iwe ule. . . a—abantu balelwa; cali ni golde. Kabili icilimi ca mwele tacali icalapa nganshi, lelo cali fye icatwa nga kanesala; kabili calebengeshima sifere. Kabili cali icintu icaembesha ico natala monapo. Lwaningile fye mukuboko filya fine. Kabili nalilwikatilile. Natile, “Bushe ulu talwaemba!” Nalolekeshe pali lwena. Kabili natontonkenye, “Lelo, namwishiba, lyonse ndatina ulupanga.” Nali ngo wansansa ukutila naikele kunse ka nshiku ilyo balefibomfya, pantu ine—ndatina umwele. Kabili e ico ine—natontonkenye, “Ni cinshi ico ninga cita na cilya?”

¹² Kabili ilyo ncili ninjikatilila, mukuboko kwandi, Ishiwi ukufuma kucifulo cimo lyatile, “Ulu e lupanga lwa Mfumu.” Kabili elyo lwalifumine pali ine.

¹³ Cisuma, ine—nalisungwike ifyo capilibwile, “Lulya e lupanga lwa Mfumu.” Kabili natontonkenye, “Nga Lyena lyalisosele, ‘ulupanga lwa mfumu,’ limbi cena nga cali ukutila nga naliilwike cena. Lelo Lyatile, ‘Ulupanga lwa Mfumu.’” E ico ine limbi teti ndete ici bwino, lelo natontonkenye, “Kwaba fye Imo, Mfumu, ulya ni Lesa. Kabili ulupanga Lwakwe ni *Ulu*, ‘Ulwatwa ukucila ulupanga ulwatwila ukubili kubili,’ mwamona. ‘Kabili imwe mwikale muli Ine kabili Ifyebo Fyandi. . .’” Mwamona? Kabili ine—natontonkenye. . .

¹⁴ Mu bulwi, mulemona, kabili nge fyo ndei-. . . Nshileilukapo icebo nangu cimo ica cena, lelo, atemwa ifunde limo ilya bulwi. Lelo, ku kwiluka kwandi uko naishiba, umwele ukulasa ukucilinganya. Elyo kabili, mukulekelesha, a—amalupanga, nga yakumana, umulwani na imwe mulashimpa amapanga, nge *fi*, lyena cisenda amaka yaulyo muntu ulelwa. Pantu, mwamona, ulupanga lwakwe kuti lwasontwa pa mutima wandi, kabili ulwandi ku lwakwe, lelo naya shimpana, elyo kabili ilyo imyele yesu ya kumyana umo ku ibiye. Elyo lyena balalasa, elyo kabili amapanga yalesa mukuba pamo. Kabili lumo ulu ulwinga sunkila ulunankwe panshi, ulupanga lutonta fye pa mutima. E ico cisenda. . .

¹⁵ Nangula ulupanga lube Icebo, cisenda ukuboko ukwa maka ukwa citetekelo ukwikatilila cena palya, ukuleta Cena ku mutima wa mulwani. Nomba, ukwabulo ukwishiba ifi fintu, lelo fye...Fyonse ifyo napokelela kuli Wene, filya kuti nalanda, nalimweba. E ico, ukutila, namwishiba, ndecetekela cali...Bushe tacali Shikulwifwe uwasosele, fyonse ifyo Apokelele kuli Wishi, filya Ena ali landile, kabili tashilepo nangu kamo? Kabili—kabili e ico tulefwaya ukucita filya fintu nge fyo fileisa. Nomba, nga muli no kuba abamano nganshi, no kupepa, ndi uwashininkisha muli no kwiluka icintu cimo ili line, nomba, icintu cimo ico ndesubila nacicokololwa.

¹⁶ Nomba, muli ili Buku, lekeni ifwe bonse nomba tupilibule nomba ku—ku cipandwa ica 5 ice Buku ilyo litwa Ukusokolola kwa kwa Yesu Kristu.

¹⁷ Nomba, mailo ubushiku cikaba Icikakatikilo ca Ntanshi. Icaba, ifyakubalilapo Ifikakatikilo fine fyalisulwa, kubaninine pali bakabalwe bane, umo pali cila Cikakatikilo ico cipuma isonde. Elyo kabili, nalimo, tafyakabe ifitali nganshi, mpaka ilyo tukacila nalimo...Pali Cimo, Cibili, Citatu, nalimo pali Cine. Elyo kabili, ndesubila, pa ca Mutanda...ne ca Cisano, Mutanda, ne Cikakatikilo ica Cinelubali, cikaba nalimo icitali nganshi. E ico, nalimo cikamupelako inshita inono ukukwatako ukutusha panono.

¹⁸ Ifwe tulepanga ukutendeka ukulongana kuno, ndecetekela, pa seven, mu nshita ya bushiku mu mulungu. Kabili ningile ukuba pa cintamba pa seven sate, filya fine fye. Kabili lyena cilya limbi kuti catufumya pakati ka bushiku. E ico—e ico, ine—naciya ukucila ora, mu lucelo. Nshacipilibula cilya, ine fye...Nshishibe nililali.

¹⁹ Pantu, nshishibe uwaninine uwa ntanshi nani. Nshishibe ica Cibili, Citatu, Cine, Cisano, Mutanda, atemwa Cikakatikilo ica Cinelubali. Ine, mpaka ino nshita, nshishibe. Mwamona? Ndeshintilila fye pali Wene. E ico e mulandu wine, ukweshwa uno mulungu, ku nkumbu shakwa Lesa ku kwafwilisha, ukucetekela ukutila, nga muli no kumfwikisha sana...

²⁰ Namwishiba, mu fimonwa, imwe te kuti musokolole ifintu mpaka mwasuminishiwa ukusokolola. Miku inga iyo mwaumfwa ine ukusosa, “Kabiye mu nga’nda, nalimo icisote nacikala *palya*. Kabili uyu umwana umo, atemwa na fimbipo, taundapwe mpaka cilya cibikwe *apa* lubali.” Teti mbebe, atemwa nangula kuti nacisesha palya. Cilingile ukuba, ukusela, mu musango umo. Umo muntu alingile ukucisenda no kucisesha. Kabili, ifintu fyonse mu butantiko, lyena kuti casokololwa.

²¹ E ico nomba beni mwipepo. Nomba, lintu fye tatulapalama Ibuku, lekeni tulande kuli Wene, ne mitwe yesu iyakontamikwa.

²² Shikulu Yesu, ifwe bonse tuli abashalinga. Ifwe teti tweshe, nangu cibe shani, ku kupalama ili Buku ilya bukata, muli ino ora iya mushilo nganshi umo imyeo ikatilile ku mpela ya nshita, ukwabula ukwipusha, Shikulu, ukutila, Umo fye eka uwingasokolola ili Buku, ukutila Ena ese kuntanshi nomba, apale imibombele iya nakuka iya babomfi Benu. Paleni Icebo ilyo Cileya. Leken i Cena ciye mu maka aya Mupashi. Kabili lekeni umushili uwa bumupashi uwa i...abo abakwete nsala ne cilaka ku kwishiba ubulungami no kwishiba ubufwayo bwakwa Lesa, lekeni Wene uwile mulya no kuleta umusango wa Uko. Peleni ici, Shikulu. Amalumbo yonse yali no kuba Yenu. Leken i aba nsala kabili aba cilaka basange icakulya ne cakunwa, muno bushiku, ukufuma ku Cebo. Twalombela ici mwi Shina lyakwa Yesu, Uo ubusokololo bubeleleko. Ameni.

²³ Nomba, nomba twalapilibukila ku cipandwa ca 5. Nomba, ici te Fikakatikilo Cinelubali. Cena cakupatulanya pakati ka nshita sha nkuta cinelubali kabili ne Fikakatikilo Cinelubali. Nomba, kuliko nakabili icipandwa ca 6 ica . . .

²⁴ Kabili kwaliko icipandwa ca 4, ntile, ica Kusokolola, kabili, muli cilya, calikwati casokolwele icintu cimo ico cikesa citika panuma ilyo Lukuta lwaya mu mulu. Ukutila, Ulukuta luleya mu mulu mu cipandwa ca 3 ica Kusokolola, kabili talwakabwele mpaka icipandwa ica 19 ica Kusokolola. Mwamona? E ico kanshi, Ulukuta talwakabe mu Bucushi. Ninjishiba cilya cintu capusana mu—mupepi fye nakasambilisha onse uo nalandapo. Lelo ine—ine—nshilepilibula ukukana suminishanya. Ine—ndepilibula ukuba munyinenwe, lelo ine—ningile ukusambilisha ukulingana fye nge fyo ndemona Cena. Nga nshilecita, ine tekuti mbike Cena capamo, mulemona. Kabili nomba, nangula Lwena luleya mu mulu ilyo takulaba Ubucushi atemwa panuma ya Bucushi, ndefwaya ukuya mu mulu pamo Nalwena. Cilya e cintu icikankala.

²⁵ E ico, filya fintu ifwe—ifwe tuleesha fye, pantu, ukwabula amasambililo, ndapashanya. Ndalolekesha no kumona ico cili, atemwa ico caliko mu Cipingo ca Kale, ico cabe cipasho atemwa icishingwa ica Cipyu, lyena ndakwata ilyano limo ifyo Icipya cili. Mwamona? Kwati nga...Noah aile mu cibwato ilyo ubucushi tabulatendeka, icipasho; lelo nangu ilyo Noah, mwamona, aile mu cibwato, Enoki aile mu mulu, mwamona, ilyo icintu nangu cimo tacilacitika. Kabili Loti aitolwe ukufuma mu Sodomu ilyo icintu nangu cimo icinono ica bucushi tacilatendeka, icakonaula; lelo Abraham ali, inshita yonse, kunse ya cena. Mwamona, ifipasho.

²⁶ Lelo nomba twalabelenga vesi ya 1. Nalabelenga aya kubalilapo yabili atemwa ama vesi yatatu aya Yena.

Kabili namwene palupi lwa ku kulyo lwawaikala pa cipuna ca bufumu umufungilo uwalembwapo mukati na munuma, naukakatikwa ne fikakatikilo cinelubali.

Namwene na malaika uwakosa alebila shiwi likalamba, Aleti, nani uwawamina ukufungulula umufungilo, ukukakatula ifikakatila fya uko?

Kabili takwali nangu umo mu mulu, nangu ni mu calo, nangu ni panshi—nangu ni panshi ya calo, uwa wamina ukufungulula umufungilo, nangu uku Monapo. (Ifyo lyali Ibuku!)

E lyo ine nalila icibi, ico tasangilwe nangu umo uwawamina ukufungulula no kuubelenga, nangu ukumonapo.

27 Nomba, mulelanda palwa kukanaba uwalinga? “Takwali no walinga ukulolekesha pali Wene; takwali umuntu, nangu kumo.”

Kabili umo uwa mubakalamba atile kuli ine, Wilila; mona, Inkalamo iya mukowa wakwa Yuda, Umushila wakwa Dabidi, acimfishe ku kufungulula umufungilo, no kukakatula ifikakatikilo fyauko.

Elyo namwene, kabili, moneni, mukati ka cipuna ca bufumu ne fya mweo fine, . . . mukati kabakalamba, Umwana wa mpaanga naiminina aba ngo waipaiwe, ali nensengo cinelubali na menso cinelubali, e Mipashi cinelubali yakwa Lesa iyatumwa ku kuya mu calo monse.

Nao aileko no kupokelela umufungilo ku kwa kulyo kwawaikala ku cipuna ca bufumu.

28 Twalaiminina palya pa nshita inono, ukufuma mukubelenga Ukusokolola 5, ukuya panshi ukubikapo vesi 7.

29 Ili Buku Iya Fikakatikilo Cinelubali lilesokololwa pa nshita iya Fibulumo cinelubali ifya Kusokolola 10, nomba, nga mulelemba ici. Lekeneni tupilibwile mu Kusokolola 10, pa kashita fye, pa kutila mwingakwata ukwiluka ilyo tatulaya muli cena. Nomba, iyi ni nshita ya mpela. Pantu, umfweni:

. . . Namwene malaika umbi uwakosa aleika mu mulu, nafwale kumbi: no mukola mfula . . . pa mutwe wakwe, . . .

30 Nga mwalolekesha, ulya ni Kristu, mwamona. Pantu, Ena, mu Cipingo ca Kale, aleitwa Malaika wa Cipangano. Kabili Ena aleisa fye kulya kwine ku ba Yuda nomba, pantu Ulukuta nalupwa. Mwamona? Cisuma.

. . . ne cinso cakwe . . . nga kasuba, na molu yakwe nge nceshi sha mulilo:

31 Muleibukisha ulya Malaika mu Kusokolola 1? Icintu cimo cine. *Malaika* ni “nkombe.” Kabili Ena ni Nkombe kuli Israele. Mwamona? Ulukuta nalusendwa, mwamona, nomba, atemwa mupepi no kusendwa. Ena aleishila Ulukuta Lwakwe. Nomba moneni.

Kabili ali na ka mufungilo akafunguluka mu minwe yakwe: . . .

³² Nomba, *pano*, Wene waliselwe pano no kukakatikwa; kabili *apa* Wene nawisulwa. Wene nawisulwa. Ukutula ilya nshita ya kukakatika, twalaya muli cena mu bushiku, nomba Ibuku nalisulwa. “Ibuku ilinono mu minwe Yakwe, mu Yakwe. . . Yaliswilwe. Owe, ifyo akasuba, nge ncenshi. . .” Loleleni fye pali miniti. Lekeneni ntampile panuma apa no kubelenga.

Kabili ali na kamufungilo akafunguluka mu minwe yakwe: ashimpile ulukasa lwakwe ulwa ku kulyo pali bamba, no lwa ku kuso pa mulundu,

No kubilikisha ishiwi likalamba, nge nkalamo ilelila: . . .

³³ Twalishiba Ena ni Nkalamo iya mukowa wakwa Yuda. Ulubali lwa *uku* Ena Mwana wa mpaanga; lelo *apa* Ena ni Nkalamo. Mwamona?

. . . ilyo abilikishe, ifibulumo cinelubali fyalandile ku mashiwi ya fiko.

³⁴ Nomba, Yohane alipelwe umulimo ukulemba ifyo amwene, e ico umutumwa, kabili kasesema, asendele icilembelo cakwe ku kulemba Cena.

Kabili ilyo ifibulumo cinelubali fyalandile ku mashiwi ya fiko, natile nembe: lelo naumfwile ishiwi lya mu mulu lileti kuli ine, Kakatike fintu ifilandile ifibulumo cinelubali, wifilemba.

³⁵ Nomba, filya efyo tatwishibe. Filya fili no kwisa sokololwa. Tafyabamo mu Malembo ya Mushilo, ifyo filye Fibulumo fyasosa.

Na malaika uo namwene naiminina pali bamba na pa mulundu atumpwilile ukuboko kwakwe ku mulu, (nomba umfweni)

No kulapa uuli no mweo umuyayaya umuyayaya, uwalenge myulu, ne fintu ifyo, fyabamo na pe sonde, ne fintu. . . ifyabamo, kabili. . . takwakabe ukukokola kabili:

³⁶ Lolekesheni! Iyi pano vesi iyo ndefwaya ukwisako.

Lelo mu nshiku she shiwi lyakwa malaika uwalenga cinelubali, ilyo alaswa alishemo, elyo cikafishiwapo icankama cakwa Lesa, ifyo alandile bwino bwino ku basha bakwe bakasesema.

³⁷ Nomba, mwamona, inkama iya ili Buku lya Fikakatikilo Cinelubali lili no kusokololwa pa kubilisha kwa Mbila yakwa malaika uwa lukuta uwalenga cinelubali. Mwamona? “Malaika uwalenga cinelubali atendeka ukubilisha,” kabili shilya palya

Imbila ishalebwa kunse kulya, kabili twalikwata Shena muli tepu na mu musango we buku. Nomba, “Pa kutendeka kwa kubilisha kwa Mbila, inkama yakwa Lesa ilingile ukupwishiwa, mwamona, pali ilya nshita.” Nomba tuli no kumona. Ibuku, ilya nkama yakwa Lesa, tayakasokololwe mpaka Imbila iyakwa malaika walenga cinelubali yabilishiwa.

³⁸ Nomba, ifi fishinka fili no kuba ifikankala mu Fikakatikilo, ndi uwashininkisha, pantu Cena cilingile, conse icacesha, ukusuntinkana pamo.

³⁹ Nomba, Cena calilembwa mukupapusha, pantu takuli umuntu, nangu kumo, uwaishiba Cena. Lesa eka, Yesu Kristu, mwamona. Nomba, lelo cili...Cena li Buku, Ibuku ilya kupapusha. Lyena li Buku ilya Kulubulwa. Twalaisa muli cilya, mukashita akanono. Kabili nomba twalishiba ukutila ili Buku lya Kulubulwa talyakelukwe bwino bwino nganshi; Lyena lyalipitulukwamo, ukupita mu nshita sha nkuta mutanda. Lelo kumpela, ilyo malaika uwalenga cinelubali atendeka ukubilisha inkama yakwe, alepwishisha fyonse fyasheleko ifyo aba bantu balefwailisha. Kabili inkama shileika ukufuma kuli Lesa, nge Cebo cakwa Lesa, kabili cisokolola ubusokololo bonse ubwakwa Lesa, elyo umutwe wa Bulesa ne fintu fyonse ifyashala fyapwishiwa. Inkama shonse, ubufyashi bwa nsoka, kabili na fimbipo, fili no kusokololwa.

⁴⁰ Nomba, mulemona, nshileipangila fye cilya. Filya efyo...Cena ni EFYO ASOSA SHIKULU. Nalabelenga Cena kuli imwe ukufuma mwi Buku, “Ukubilisha kwa Mbila ya kwa malaika walenga cinelubali, inkama yakwa Lesa ilingile ukupwishiwa, cilya calilandwa kuli bakasesema Bakwe aba mushilo,” balya ni bakasesema abo abalemba Icebo. Pa kubilisha, kwa nshita ya lukuta ya lukuta iya cinelubali, inshita ya kuluta lwa kulekelesha, fyonse ifyasheleko, ukutila ukupita muli ishi nshita sha lukuta isho shapitulukwamo, fikesa pwishiwa capamo.

⁴¹ Kabili ilyo Ifikakatikilo fyaiswilwe, kabili ne nkama yasokololwa, uyu aleika Malaika, Inkombe, Kristu, nabika ukulu Kwakwe pa mulundu napali bemba, no mukola mfula pa mutwe Wakwe. Nomba, ibukisheni, uyu malaika uwalenga cinelubali ali pe sonde pa nshita iya uku Kwisa.

⁴² Lilya line fye ilyo Yohane alepela imbila yakwe, inshita imo ine ilyo Mesaya aishile mu nshiku. Yohane alishibe ali no kumumona Wene, pantu ali no kumwishibisha Wene.

⁴³ Kabili tulemona ukutila, mu Malembo, mulya muli Malaki 4, kuli nokubako umo uwapala Yohane, umo—umo Eliya uo Icebo cakwa Lesa cingesako. Kabili ali no kusokolola, ku Mupashi wa Mushilo, shonse inkama ishakwa Lesa, no kubwekesha Icitetekelo ca bana ukubwekela ku citetekelo icaba shibo bacitumwa, ukubwekesha shonse ishi nkama isho

balefwailisha, ukupita muli iyi myaka ya filonganino. Nomba, cilya eco Icebo casosa. Ndi fye no mulimo pa fyo Cena casosa. Mwamona? Cena cili, Cena calilembwa, bushe ico cishinka. Cilya eflyo Cena cili.

⁴⁴ Nomba, tulemona ukutila ili Buku lyakakatikwa ne Fikakatikilo Cinelubali, nomba, e nkama iya kulubula. Lyena li Buku lya Kulubula, ukufuma kuli Lesa.

⁴⁵ Nomba, shonse nkama, pali iyi nshita, shilingile ukupwishiwa pa kubilisha kwa iyi nkombe. Nomba, *uyu* pano malaika pe sonde; kabili “umbi” Malaika, Inkombe iyapulamo, alikile. Mwamona, *uyu* malaika ali ni malaika wa pe sonde, inkombe; lelo *uyu* aisa Umo ukwika ukufuma ku Mulu, umukolamfula wa cipangano, mwamona, Kristu fye e wingaba.

⁴⁶ Nga filya fine fye nge fyo cali mu Kusokolola, icipandwa ca 1, “Ukwiminina mukati ka Ifyakutekapo inyali Cinelubali ifya Golide, no mukolamfula, ukumoneka nga yaspa ne libwe ilya simalagidi.”

⁴⁷ Kabili pano Alebwela nakabili, mu cipandwa ca 10, panuma ya nshita ya kwisa ilyo inkama shonse shili no kupwishiwa kabili Ifikakatikilo fili no kwisulwa, kabili ukubilisha ukutila ili, “Takuli ukukokola nakabili.” Kabili Atile, “Ilyo malaika uwalenga cinelubali atendeka ukubilisha, lyena inkama ilingile ukupwishiwa, kabili inshita ya kuli Malaika ukumoneka.” Tuli mupepi, icifulo cimo. Cisuma. Nomba moneni.

⁴⁸ Ifikakatikilo Cinelubali fyalikwata inkama iye Buku. Mpaka ilyo twingamona ifyo filye Fikakatikilo Cinelubali fyakakatikwamo, ifwe tuleesha fye filya fintu. Pantu, nge fyo mwebele, mu lucelo, pa Mbila yandi inono mu lucelo, iyakwa Lesa ukuifisa mukuicefya. Mulemona, ifwe—ifwe tuli... Ifwe tuli mucine ukulufya icintu kano fye Cena cili mucine, mu cishinka casokololwa bwino bwino ku Mupashi wa Mushilo, no kushininkishiwa cimo cine. Mwamona? Nga kasesema aima no kumweba ukutila Ici cili fye ni Cilya, kabili Lesa talehininkisha cilya cine, cilabeniko fye. Mwamona? Lelo Lesa, mwi lyashi ilili lyonse mu cintu icili conse, alingile ukushininkisha Cena, ukulenga Cena icalungama. Mwamona? E ico, abana Bakwe bali no kulolekesha filya fintu, mwamona, no kuba abaiteyanya, moneni.

⁴⁹ Ifikakatikilo Cinelubali pe Buku, nafikwata i... Ifi Fikakatikilo Cinelubali fyali kakatike Buku. Mwamona? Ibuku lyalikakatikwa icine cine. Bushe mulecimona? [Ulukuta lwatila, “Ameni.”—Ka.] Ibuku lili mucine Ibuku lyakakatikwa mpaka ilyo Fikakatikilo Cinelubali fyaisulwa. Lyalikakatikwa ne Fikakatikilo Cinelubali. Nomba, filya nafipusana ne Fibulumo Cinelubali. Mwamona? Ifi Fikakatikilo Cinelubali pe Buku. Kabili Ibuku talyakatale, Ifikakatikilo tafyakapelwe

mpaka Imbila ya kwa malaika uwalenga cinelubali. Mwamona? E ico ifwe—ifwe tuleesha fye; lelo ubusokololo ubwine bwine ubwakwa Lesa bukesalengwo kupwililika muli kulyo kubilisha, kwa Cine icashininkishiwa. Nomba, filya ni filya fine ifyo Icebo cilesosa, “Inkama ilingile ukupwishiwa pali ilya nshita.”

⁵⁰ Kabili ili Buku ilya kakatikwa ne Fikakatikilo Cinelubali, ibukisheni, Lyena lyaliiselwe apa, mu Kusokolola icipandwa ca 5, kabili mu Kusokolola icipandwa ca 10 Lyena lyaisulwa.

⁵¹ Kabili nomba tuli no kumona ifyo Ibuku lisosa umwisingo Lyena lileiswilwamo. Kabili talilelengwa ukwishibikwa mpaka Umwana wa mpaanga asenda Ibuku, no kukakatula Fikakatikilo, no kwisula Ibuku. Mwamona? Umwana wa mpaanga alingile ukusenda Ibuku.

⁵² Califiswa. Nomba ibukisheni, “Takuli umuntu nangu umo mu Mulu, takuli umuntu pe sonde,” papa, bishop, cardinal, presbyter wa buteko, atemwa onse fintu ali, “uwinga kakatula filye Fikakatikilo, atemwa ukusokolola Ibuku, kano Umwana wa mpaanga.” Kabili twalifwailisha, no kwesha, no kuipunuma, no kusunguka, kabili—kabili ulya e mulandu wine twabela mu cimfulunganya ica musango uyu.

⁵³ Lelo no bulayo bwa Bulesa ukutila ili Buku ilya Kulubula likesulwa umupwilapo no Mwana wa mpaanga, kabili Ifikakatikilo lilya fikakatulwa no Mwana wa mpaanga, mu nshiku shakulekelesha umu umo tuleikalwa nomba. Kabili tafilelengo ukwishibwa mpaka Umwana wa mpaanga akasende Ibuku no ku kakatula Fikakatikilo. Pantu, ibukisheni, Ibuku lyaliketwe mu minwe ya Wene uyo uwaikala pa Cipuna ca bufumu. “Kabili Umwana wa mpaanga aisa kuli Wene uyo waikala pa Cipuna ca bufumu, kabili asende Buku ukufuma mu kuboko Kwakwe ukwa kulyo.” Asenda Ibuku! Owe, cilya na cishika. Tuli no kwesha ukucilondolola nga kuti twacita, ku bwafwilisho bwa Mupashi wa Mushilo. Nomba tuleshintilila pali Wene. Kabili tuli no kumona, pantanshi, cili ni panshita ya mpela, “Ilyo inshita yapwa.”

⁵⁴ Takuli ifilonganino ifyakwata insambu ishakwilule Buku. Takuli umuntu uwakwata insambu ku kwilula Lyena. Caba Umwana wa mpaanga Uyo uwilula Lyena. Kabili Umwana wa mpaanga Eo Uyo ulecilanda Cena, kabili Umwana wa mpaanga alelenga Icebo ukwishibwa, pa kushininkisha no kuleta Icebo ku Mweo. Mwamona? Filya fine! Moneni. Kabili tacilesokololwa mpaka . . .

⁵⁵ Ili Buku talilesokololwa mpaka inshita sha nkuta ne nshita sha filonganino shapwishiwa, “kabili takuli ukukokola nakabili.” Mulecimona? Lyena lilesokololwa fye panuma ilyo inshita sha nkuta ne nshita ya filonganino yapwishiwa.

56 Ulya e mulandu wine icintuabela mu cimfulunganya nganshi ino nshita ya bushiku. Mwamona, balasenda isambilisho ilinono, kabili balabutukila *uku* ku lubali lumu, ukusosa, “Ici e Co!” Naumbi abula isambilisho limbi, aya *uku* lubali, atile, “Ici e Co!” Kabili cila umo alapanga icilonganino kuli cena, mpaka twalikwata ifilonganino imyanda. Lelo nalyo line, muli conse cena, ukumona icimfulunganya, abantu balasunguka, “Icine ni cinshi?” Nga ilya taili imibele ilelo!

57 Lelo nomba Alilaya, ukutila, “Iyo ilya nshita yapwishiwa, kukesaba ukubilisha kwe shiwi lyakwa malaika uwalenga cinelubali, elyo kabili Ibuku likesa sokololwa, mwamona, pali ilya nshita.”

58 Nomba, mwitila, nangu umo, “Balya bantu tabapusushiwe kunuma kulya.”

59 Lelo, inkama, isho bafililwe ukwiluka! Ifyo kutila Lesa kuti aba batatu kabili, nomba, Umo! Ifyo kutila Ilembo lisosa, “Batisheni mwi Shina lya kwa Tata, Mwana, Mupashi wa Mushilo,” no kupilibuka no kusosa, “Batisheni mwi Shina lya kwa Yesu.” Mwamona? Owe, ifintu ifingi nganshi! Musangonshi Efa engalya umuapele no kulenga u-ubonaushi bwe sonde lyonse? Mwamona? Inga ifi fintu kuti fyaba shani? Lelo shilye nkama shalilaiwa ukusokololwa mu nshita ya mpela.

60 Fyabe finono, fimo ifyashaleko ifyo... Ishi mpuka ishikalamba shaishile monekela, uwapala nga Irenaeus, na Martin, Martin Washila, na Polycarp, kabili nabapusana pusana, na Luther, na Wesley, kabili naba bonse. Mwamona? Umusango baishile no kwikala inshita itali iyalinga uku—ukuba ngo kuleta ulubuuto no kulwasha, lelo bashile ifintu ifingi mu—mu mfimfi. Kulya kwaishile Inshita ya ba Pentecostal, nga filya Inshita ya ba Lutheran, kabili baile mu tumisambo. Lelo nalyo line, balifye bwino, mwisosa ukutila tabali bwino. Bena efyo bali. Lelo kwaba fimo ifinono ifyashaleko, ifyo ifishingalondololwa. Lelo lilya mu... Cinshi? Ifikakatikilo tafilati fikakatulwe, ku kusokolola umupwilapo ifyo ifi fintu fyaba. Mwamona?

61 Lelo lyena, mu nshita yakulekelesha, shonse ishi inkama shili no kupwishiwa no kupelwa. Kabili Ifikakatikilo fili no kwisulwa no Mwana wa mpanga, no kusokolwelwa ku Lukuta, elyo kabili takwakabe ukukokola nakabili. Mwamona? Ifyo cawama! Kanshi, Ibuku, lyena, li Buku ilya Kulubula. Pantu, elyo Lyena lilya pantanshi...

62 Kabili twalaletamo, pa ntanshiko, ifyo amakana umwanda umo na makana amakumi yane na makana yane bakaletwamo, kabili na fimbipo. Cisuma. Ulya mu Yuda.

⁶³ Nomba, nomba, Paulo. Lekeni tubelenge fye panono. Ninkwata yamo aya Amalembo, kabili ndetontokanya tulingile uku—ukubelenga Yena. Nomba lekeni ifwe bonse tupilibule; Paulo, mu Bena Efese 1.

⁶⁴ Abengi muli bena ndemona balelemba. Nabakwata amabuku yabo kabili balelemba Amalembo, ukuyashila mu Baibele yabo, ukusontelelako. E ico, cilya cili—cilya cisuma. Ndefwaya imwe ukucita cilya, kabili elyo ukuya ku nga'nda nokuya soma Yena. Mwamona? Kabili—kabili nga mwasoma Yena, mwebene, lyena imwe muli—imwe muli no kwiluka Yena bwino. Mwamona? Someni fye Yena, kabili lombeni Lesa ukumwafwilisha ku kwiluka.

⁶⁵ Nomba lekeni tubelenge—Amalembo ayo nembele pano. Abena Efese 1:13 na 14, nomba.

Panuma ilyo mwaumfwile icebo ca cine, imbila nsuma ye pusukilo ilyenu: muli uyo...kabili ilyo mwatetekele, mwakakatikwe Umupashi wa mushilo uwalailwe,

Ico e cikatilo ca bupyani bwesu tusuke tubukwate, ku kutashiwa kwa bukata bwakwe. Mwamona?

⁶⁶ Nomba, ilyo tucili na twisula Amalembo, lekeni ifwe...Mwamona, Umupashi wa Mushilo pano, Uwine, e Cikakatikilo. Umupashi wa Mushilo e Cikakatikilo. Kabili Icikakatikilo cilangisha (cinshi?) umulimo uwapwishiwa, Umupashi wa Mushilo ukuba Icikakatikilo ku muntu umo. Kabili na kuli ulyo muntu umo, ilyo apokelela Mupashi wa Mushilo, lyena inshita yakwe iya kuteta ni nshi yapwa, mwamona, pantu mulimo uwapwishiwa.

⁶⁷ Nga filya, nalebomba mu kampane ya nyanji, kabili kuti twalonga amatolokoshi ne fikopo ne fintu ifyapusana pusana ukufuma uko bapangila ifikopo. Kabili, lelo, lilya, ilyo lilye tolokoshi tailakakatikwa, kapitao aleisa, ukumona nga ilye tolokoshi yalilongelwe bwino. Nga teifyo, [Munyina Branham atote ndupi shakwe capamo umuku umo—Ka.] inshita ya kubalilapo capunkene ne cintu cimo, kuti casalangnya icintu no kufitobaula, kabili—kabili kampane ya nyanji yali no mulandu. Kabili ulya kapitao kuti aesha ifili fyonse, ukumona nga fyali bikilwe bwino mu cifulo. Nga tacali ifyo, aebawile itolokoshi. Elyo twalecicita nakabili ukubwekeshapo, mpaka kapitao ali uwaikushiwa. Kabili ilyo kapitao abo uwaikushiwa, alesala icibi. Kapitao alesala icibi. Kabili kapitao alabikapo icikakatikilo pali cena, elyo kabili takuli nangu umo uwingakakatula ici cikakatikilo mpaka ikafike ku cifulo ca iko.

⁶⁸ Filya eflyo Mupashi wa Mushilo acita lyonse. Mwamona? Ena alaya kabili Ena alapikita. Ulya e mulandu wine teti mukwate ifi fintu kabili...Mwatila, “Nalilanda mu ndimi,

kabili nalipunda, kabili nalishanina mu Mupashi.” Cilya tacakwatapo nangu cimo icakucitapo na Cena. Mwamona? Mupashi wa Mushilo ulapikita ulya muntu mpaka Ena abo waikushiwa umupwilapo kabili aleshiba ukutila efyo bali.

⁶⁹ Lyena, balakakatikwa ku cifulo cabo ica Muyayaya. Takuli nangu cimo icinga kakatula cilya Icikakatikilo. Baibele... Mulelemba Amalembo yenu. Abena Efese 4:30, itila, “Mwilenga Mupashi wa Mushilo wakwa Lesa ubulanda, uo mwakakatikilwako mpaka Ubushiku bwa Kulubuka kwenu.” Ikatilileni lilye shiwi, “ukulubula,” mwamona. Mpaka ubushiku ilyo Ibuku ilya Kulubula lyasokololwa, kabili Kalubula esa ukupoka ifipe Fyakwe! Takuli nangu cimo icingacitita. Mwamona? “Mwilenga Wene ubulanda.” Ikaleni...Citeni ifintu ifyo ifisekesha Lesa, pantu Ibuku nalikakatikwa, nomba, kabili imwe muli aba kakatikwa. Umupashi wa Mushilo, Uwine, aba e Cikakatikilo.

⁷⁰ *Icikakatikilo* cilangisha...Nomba, aya emashiwi ayo nafumishe mu citabo icakulondolwelako amashiwi. *Icikakatikilo* cilangisha “umulimo uwapwishiwa.” Kabili ilyo Icikakatikilo icalenga Mutanda cakakatulwa, inkama iyakwa Lesa iyo ya kakatikwa muli ifi Fikakatikilo ifya kupapusha ninshi yapwa. Mpaka ubushiku ilyo Icikakatikilo cakakatulwa, elyo kabili cilesa mukusokolola ico caba mukati ka Cena.

⁷¹ Ngo muntu alesunguka icili muli cilya icitolokoshi lyakulongamo, ukusosa, “Kulingile ukubako ica *ifi-ne-fi*. Kulingile ukubako.” Ena aleelenganya fye. Lelo ilyo icikakatikilo cakakatulwa, kabili umwinshi waisulwa, tulemona muli cena lyena no kumona filya fine ifyaba mulya.

Mulecimona? Kabili cilya cikacitika fye ku nshita ya kumpela.

⁷² Icintu cimbi Icikakatikilo cilangisha, “caba bumwine.” Mwamona, icikakatikilo calikwata icishilwa pali Cena, cilelangisha bumwine. Ilyo mwashitwa no Mulopa wakwa Yesu Kristu, no kukakatikwa na Mupashi wa Mushilo, imwe tamuli nakabili aba mwi sonde atemwa icintu icili conse ica kumako kwi sonde. Imwe muli bakwa Lesa.

⁷³ Icintu cimbi, cili, Icikakatikilo caba “ukucingililwa.” Icikakatikilo cipilibula imwe muli abacingililwa. Nomba, imwe mwebashacetekela mu kucingililwa kwa Muyayaya, nshishibe, mwamona. Lelo nomba, lelo, Icikakatikilo cilangisha ukucingililwa ukufika kucifulo ca ciko. Akalanda kuli ulyo muntu uyo wingesha ukukakatula cilye Cikakatikilo! Kabili Icikakatikilo ica Mupashi wa Mushilo tekuti cikakatulwe.

⁷⁴ Imwe bonse mwalingu'mfwa ukusoso kutila abantu batila, “Kasebanya alinenga ukucita *ici*.” Iyo, iyo, Kasebanya tacicitile. Imwe tamwakakatikwemo fye. Pantu, ilyo

wakakatikwamo, ena alaba kunse. Ee. Mwamona? Nomba, iwe walile kuli ena. Uh-huh. Ena tekuti engile muli imwe, pantu inshila fye imo iyakwingila muli imwe yaba ukwisa ukupita mu micitile imo ine iyo mwakwata. Ena alingile ukupusushiwa, ukusangululwa, no kwisushiwa na Mupashi wa Mushilo, lyena ena kuti aba munyinenwe. E ico, mulemona, e ico ena—ena tacicitile. Iyo, iyo. Imwe mwaile fye pa mupaka no kubwelelamo, ukukumbwa ifintu ifya mwi sonde. Imwe tamwaile ukuya fika konse kulya mulya mu Kenani, mulemona, ukuciluka Yordan, ukufwa kuli we mwine. Mwamona?

⁷⁵ Nomba moneni, nomba, ili Buku lyalikakatikwa. Kabili—kabili imwe mwalikakatikwa, pamo ne Buku, mpaka Ubushiku bwa Kulubulwa.

⁷⁶ Nakabili, mu Bena Roma 8:22 na 23. Leken i tusende cilya, kabili twalapela ici cakushintilishishapo, elyo ndetontokanya twalailuka Cena bwino nganshi nga cila muntu alebelenga Cena abene beka. Ndemupela Amalembo ayanono pano, pa kutila—pa kutila twingalolekesha pali Yena, kabili ilyo ora icili inono. Nomba, 8, Abena Roma 8:22, icakwambilapo.

Pantu twaishibo kuti ifibumbwa fyonse filetetela no kukomenwe fumo capamo ukufika na kuli nomba.

Kabili te ici ceka iyo, lelo na ifwe, fwe baba ne fisabo fya ntanshi ifya Mupashi, na ifwe bene tuletetela munda shesu, pa kulolela ubwana, e kulubuka kwa mibili yesu.

⁷⁷ Owe, mwe! Owe, mwe! Bushe cilya taciletulenga ifwe fwe bantu abakote ukumfwa bwino? Cilingile ukutulenga ifwe bonse ukumfwa bwino, ukulolela ino ora. Tuleumfwa ici cikacitika pa kubuka ukwa ntanshi. Mwamona? Icifyalilwa ciletetela. Ifwe tuletetela. Ifintu fyonse filetetela, pantu natwishiba kwaliba icintu cimo icishili icalungama. Kabili inshila fye imo mwingatetela, kabili no kulolela cena, ni pamulandu kwalibako Umweo upya ukwisa mukati *umu*, uyo uulanda pa Calo cipya.

⁷⁸ Kwati umukashi wandi apa, tekale sana, twalile uku lubali kwituka ilikalamba. Kabili natile, “Twalisangile icintu iceni; na mayo alifwele indeleshi.” Kabili cali iceni nganshi, mwamona. Bena, bena bali. . . Mupepi bonse bena tabafwala indeleshi, mulemona. Kabili, mu musango umbi, bena balalabako; balaya kunse ukwabula yena. E ico kanshi ifwe. . . bena balalabilako fye umumbo.

⁷⁹ Kabili e ico, lilya, Meda atile kuli ine, atile, “Bill, cinshi cabela filya?” Alisosele.

⁸⁰ “Owe,” natile, “cena caba umupashi uwa nko.” Kabili natile, “Nga mwaya ku Germany, balikwata umupashi umbi. Nga mwaya ku Finland, balikwata umupashi wa nko. Mwaisa ku America, twalikwata umupashi wa nko.”

⁸¹ Umupashi wesu uwa nko waba ukwangala, ukusekesha. Mwalishiba umulandu? Twalisangilwe pe Sambilisho ilya batumwa. Twalekulila pa butungulushi bwa bantu abakalamba, nga Washington, Lincoln. Lelo twali talukako kuli ulyo mufula, kabili twalishiba ukutila natucikwata cileisa. Natwishiba ukutila ibomba lya atomic nalikwata ishina lyesu ukulembwa pali cena. Twalishiba ukutila ubusha buli kuntanshi yesu. Takuli umulandu wa kuitumpika mwebene.

⁸² Cilenjibukisha, nga aba bamo bakangala bapa mulabasa, ukuya kulya kabili—kabili ukulanda ifi ifya kusekesha, ne fya kucita cita, na banakashi ukucita umusango balecitilamo, na baume, capamo. Cilenjibukisha fye ine pa mulumendo umunono uleya ukupita mu nshishi, alelisha umunsoli, ukwasha ukulenga umwine ukucetekela ena tali no mwenso. Mucine, ena ali no mwenso. Mwamona? Ena taletumpika nangu umo. Ulya e mulandu wine alelishisha umunsoli. Mwamona? Ena aleesha ukusosa ukutila ena taletina, lelo efyo ali. Kabili bulya e bwaba ubwa fya, ilelo.

⁸³ Lelo, owe, ifyo lyaba isubilo ilye palo kuwacetekela, uyo uwimisce amaboko yakwe, pantu ukulubulwa kwesu na kupalama. Ilyo alemona ifi fintu ukumonekela, ni nshita ikalamba ku wacetekela.

⁸⁴ Nomba, ifi fintu, ukutila, ukutetela mu mibili yesu. Bushe mwalitala ukumona icimuti, ifyo cilwishisha ubumi? Cilefwaya ukwikala. Kabili moneni inama, ifyo mu—mumfwa, ifyo ilwisha. Mukamone umuntunse, icintu conse, icifyalilwa ciletetela. Ifwe, muli ifwe fwe bene, tuletetela. Mwamona? Twalishiba kwalibako icintu cimo icalubana. Tulemona, ukufuma kuli aya ama vesi, ukutila icintu cimo caliluba, kuli fyonse fibili ku muntu na kwi sonde. Ifyalengwa ifya misango yonse, fyalilufya icintu cimo, pantu tulemona ukufuma kuli ici Cebo icaputwamo ukutila fyena filatetela pa mulandu umo. Imwe, imwe tamuteta kano fye paliko umulandu uwa cena.

Nge fyona na cilanda pali inki, pali ipange.

⁸⁵ Ulya e musango mukupepela abalwele; mpaka mwasanga icalengele! Nalishiba iciundapa, lelo ningile ukusanga icalengele. Ulya e mulandu wine ifimonwa filafwaikwa nganshi kabili fikankala; filasokolola inkama ya mutima, ukweba umuntu uko mwapangile icilubo cena, kabili ne fya kucita. Mwamona? Te mulandu ubwingi bwa miti twinganwa, atemwa ubwingi bwa mafuta ayengetilwa pa mitwe yenu,

atemwa umusango umo enga bilikisha pali imwe; nga paliko icintu cimo icalubana, ena ali no kwikala palya pene. Nacisosa “ena,” ulya ni Satana.

⁸⁶ Mwamona, ilelo, ukwishibisha nge fyo twaba, mu miti, ifwe nalyo line tatwaishibapo nangu cimo palwa ifi fintu. Mwatila, “Ena nakwata impwalonda.” Cisuma, cilya tacili nangu cimo. Cilya, cilya—cilya mashina fye efyo caba. Citwa ishina lya kucipatala, impwalonda. Cilya tacakwatapo nangu cimo icakucita ne fintu caba. Lilya li shina ilyo tuciita. Ifwe tuciita fye ishina, impwalonda. Lelo, mucine, ifyo caba, cilondololeni, cena ciwa.

⁸⁷ Nomba, tulasosa “ulubembu.” Ifwe tuciita fye ulubembu. Cilondololeni. Ulubembu ni cinshi? Abantu abengi batila, “Ukunwa, ukucita ubucende.” Iyo, iyo. Filya mibele fye iya lubembu. Mwamona? Filya efyo lubembu luleta, mwamona. Lelo ulubembu ulwine lwine lwaba ukukana cetekela. Palya epo lwena—palya epo lwena lwitwa no kulumbulwa. Nga uli uwacetekela, iwe taucita filya fintu. Lelo te mulandu ifyo uilenga ukuba we mwine uwa mushilo, kabili ifyo wesha ukuba kapepa; nga ulacita filya fintu; iwe uli ushacetekela. Cilya Malembo.

⁸⁸ Nomba, icintu cimo naciluba, kabili ciletetela. Cena cileesha ukubwela, ukubwela ku mibele ya ciko iya ntendekelo.

⁸⁹ Bushe kuti mwaelenganya umuntu umo ukuwa ukufuma pe sonde, ukuya mu cilindi icashika ku cifulo cimo, kabili alelwisha, ukunina, ukutinta? Balingile, mu nshila imo ukufuma muli ici cilindi. Bena tabali mu mibele yabo iya ntendekelo. Kabili, mu mwenso, balepunda. Bena baleikata ku fibumba, ukupanga icongo, atemwa ukucita mu musango umo. Bena bale—bena baletetela pantu ukutila balefwaya ukubwelelamo mu mibele yabo iya ntendekelo.

⁹⁰ Ulya e mulandu wine umuntu, uyo upuminwe no bulwele, ifya kubaba no kusalipwa. Inshita imo tabali muli ulya musango, lelo bena baleteta. Cinshi? Bena tabali bwino. Kuliko icintu cimo icalubana. Kabili bena baletetela, no kwesha ukubwekela kuntu bali ilyo bali mu bumi busuma.

⁹¹ Kabili ilyo ifyacifyalilwa na bantu, ngefyo Baibele yasosa, “filetetela,” cilalangisha kuli icintu cimo, ukutila tafili mu musango uo filingile ukubelamo. Fyena na fiwa ukufuma kumo. Nomba, tatulekabila umuntu nangu umo ukutwilwila cilya. Mwamona? Pantu, mucine, twalishiba cena cali Umweo wa Muyayaya, uko bena bawileko. Kabili balilufishe insambu shabo pa Mweo wa Muyayaya, pa kuwa kwakwa Adamu na Efa, abo abawile ukufuma ku Mweo wa Muyayaya, ukuya kumfwa, mwibala lya Edeni, kabili baletetele ifya cifyalilwa fyonse, pesamba lyabo, mumfwa.

⁹² Icimuti tacatalile ukufwa, ilyo Adamu talabako. Inama tekuti ifwe, ilyo Adamu talabako. Kabili kwaba fye icintu cimo ico icishingafwa, kabili ulya ni Lesa, pantu Ena wa Muyayaya. Kabili ilya e nshila fye imo yeka twinga tala ukuisunga mukukana fwa, tulingile ukukwata Umweo wa Muyayaya muli ifwe, ukuba abana baume na bana banakashi bakwa Lesa.

⁹³ Lelo ilyo twafwile, nge fyo naxisosa mu Mbila muno lucelo, kulubembu, twalishitisha ububeli bwesu no kuciluka uyu mukonko. Nomba tuli ukutali ukufika kuli Lesa, kuli ulu lubali lumbi lwa mukonko. Nomba, mucine, ilyo Adamu awile, mu mfwa, aletele mfwa pa fyalengwa fyonse.

⁹⁴ Nomba, alipelwe ukuisalila umwine. Calipelwe kuli bena nge fyo ifwe, tulingile ukukwata ukusala. Nomba, Adamu na Efa, mu ntendekelo, kwaliko umuti wacalungama ne cilubo kuntanshi yabo, kabili ulyo muti umo wine naubikwa kuli cila umo kabili—kabili cila umo muli ifwe. Mwamona, Lesa talecicita kuli Adamu atemwa kuli Efa... Mwatila, “Cisuma, cena cilubo cabo.” Iyo, ino nshita tefyo cili. Cena cilubo cenu. Imwe tekuti mucibike pali Adamu nomba. Imwe mulingile ukucibika pali imwe mwe bene, pantu icalungama ne cilubo nacibikwa kuntanshi yenu. Ifwe tuli pa mulingo umo wine nga Adamu na Efa.

⁹⁵ Lelo, mulemona, ilyo ifwe twalubulwa, ifwe tatulefwaya nakabili ukusala kwesu fwebene, lelo tulefwaya ukusala Kwakwe. Mwamona? Mwamona?

⁹⁶ Nomba, Adamu na Efa balefwaya ukusala kwabo abene. Balefwaya uku, balefwaya ukusanga ifyo cali ku kukwata amano, e ico baile muli cena, kabili caletele mfwa.

⁹⁷ Nomba, ilyo muntu alubulwa, tasakamana nakabili pafya masambililo. Ena tasakamana nakabili pa fintu ifya mwisonde, amano aye sonde. Ena talefwaya ukusala nakalya. Kristu aba kusala kwakwe, kabili cilya e fyonse. Ena alilubulwa. Ena talefwaya nakabili ukuitungulula umwine. Ena talefwaya nangu umo ukulanda kuli ena ukwakuya kabili ne fya kucita. Ena alolela fye ukusanga ukusala kwa kwa Kalenga wakwe. Mwamona? Elyo alaya mwi Shina lyakwa Kalenga wakwe, ilyo Kalenga amweba ukuya. Mwamona?

⁹⁸ Lelo ilyo muntu alefwaya amano, alefwaya ukusanga, “Cisuma, iyi parish isuma nganshi; lelo balandipila ishingi kulya lubali, e ico ndi no kuya kulya.” Mwamona? Mwamona, amano.

⁹⁹ Nomba, ilyo Adamu abembwike, pa kumfwila ukwelenganya kwa mukashi wakwe mucifulo icakwikatilila ku Cebo cakwa Lesa, cilya ecalengele Adamu ukubembuka. Umukashi wakwe aelengenyene na Satana, elyo kabili aletele icipe kuli Adamu, kabili Adamu alekeleko ku Cebo no kushitisha.

¹⁰⁰ Alilufishe, nakabili, ubupyani bwakwe, ilyo alufishe isenge lyakwe ne nsambu ku Mweo. Ibukisheni, “Ubushiku mukalyako, bulya bushiku mukafwa.” Kabili ilyo alufishe Umweo wakwe, ena nakabili alufishe ubupyani bwakwe mu bumi, pantu ena alikwete ukutungulula ukwapulamo ukwapwililika ukwe sonde. Ena ali umulungu uwe sonde. Lesa ni Lesa uwa mu mulu, ukuli konse. Lelo umwana Wakwe alikwete ili sonde mubutungulushi bwakwe umwine. Ena kuti alanda, ena kuti ainika, ena kuti asosa, ena kuti aiminika ifya cifyalilwa, ena kuti acita ifili fyonse alefwaya ukucita. Mwamona? Lelo, ilyo acitile cilya, alilufishe ica bupyani cakwe.

¹⁰¹ Nomba, Adamu kuti asosa, “Lekeni ulu lupili, pano, luselele kulya lubali,” kabili lwena kuti lwacita. Adamu kuti asosa, “Lekeni uyu muti, pano, unukulwe no kubyalwa apa lubali,” wena kuti wacita. Mwamona? Pantu alikwete umupwilapo, ukutungulula ukwa pulamo, ngo mulungu umunono pe samba lyakwa Lesa Shifwe, pantu ena ali mwana wakwa Lesa

¹⁰² Nomba bushe te kuti twiminine pano pali miniti fye no kukwata ukubila ukwine kwine! Mwamona? Owe! Lyena, ngo Mulopa naucisamba ukucibwekesha, nga pali nomba? Mwamona? Lolekesheni ifyo ulya Umwana wakwa Lesa, Adamu wacibili, acitile. Mwamona? Kabili atile, “Imilimo iyo ncita, na imwe mukacita.” Mwamona?

¹⁰³ Adamu alufishe ica bupyani cakwe, isonde. Nomba, lyalipita ukufuma mukuboko kwakwe ukuya kuli uo ashitisheko, Satana. Alishitishe icitetekelo cakwe muli Lesa, ku melenganyo yakwa Satana. E ico kanshi, Umweo wakwe uwa Muyayaya, insambu shakwe ku Muti wa Mweo, insambu shakwe kwi sonde, shali shakwe, kabili apele fyonse fye mu maboko yakwa Satana. Afifumishe mu maboko yakwe kuli Satana. E ico kanshi, nomba, shena shali ba, shalibwekela kabili shalikoweshiwa. Kabili imbuto yakwa Adamu yalyonaula icabupyani ico Adamu alingile ukukwata, lilya lisonde. Cilya cishinka, mwamona, ubufyashi bwakwa Adamu.

¹⁰⁴ Nalimine, ubushiku bumbi, kulya ku Tucson uko njkala. Kabili nalelanda ku muntu umo, pa mulu wa lupili, ukulolekesha pe samba. Natile, “Cinshi ico uletontonkanya! Ukutila, imyaka imyanda itatu iyapitapo, umukote Papago aishile aleenda ukupita mulya pali ngolofwane yakwe, no mukashi wakwe nsamya na bana na bekala kunuma, alyenseshe kulya ku cifulo cimo no kwikala umutende. Takwali ubucende, takwali ubwalwa, takwali ifya bucenjeshi, takwali nangu cimo mukati kabo. Balikele abasanguluka. Kabili mumbwe alishile kulya ba—basambila, cila nshita ya bushiku, ukupita mu Tucson muno, ukulalila. Kabili utumpusa na cactus fyalipukile, mulya mululamba. Kabili Yehoba

aloleshe pali yena kabili alingile alimwentwile. Lelo umungeleshi aishile muli uyo musango, kabili ni cinshi ico acita? Alimbawula ba cactus. Alikowesha icalo, ne fikopo fya bwalwa na mabotolo ya wiskey. Alyonaula imikalile ya nko. Inshila fye yeka iyo enga cimfishamo bansamya cali ukwipaya icakulya cakwe, imboo.”

¹⁰⁵ Ilyo nalebelenga Icipampa ca pamanda, ubushiku bumbi, mu—muli babenye, kabili nalimwene ifikope fyakwa Geronimo. Kabili mwebengi imwe kuti mwatontonkanya ukutila Geronimo ali iciwelewele. Kuli ine, ali umwina America umwine mwine. Ena alélwisha fye cilya icali icalungama, ico Lesa amupele: impanga, ne nko, kabili icifulo icakwikalamo. Nshimwebawula. Kabili ilyo balya abashilika abangeleshi baishile mulya kabili, ku maka, balisendele mpanga, no kubepaya ngo mwina wabalunshi. Kabili kulya kwali icikope icantendekelo icacipatala cikalamba cakwa Geronimo, atemwa icipatala cakwe. Cali amabulangeti yabili atemwa yatatu pa ciputulwa ca cimpusa. Kabili bena abacenekwa, abatuntulu, abena America abene bene, ba Nsamya, ukulwila insambu shabo ishapelwe na Lesa. Kabili kulya, Geronimo na kanya kakwe umwine, panuma, ukwiminina kulya ukulolekesha pa mpuka shakwe, balesumo mulopa, balefwa, ukwabula penicilline atemwa nangu cimo, ukwabula inshila iya kubafwilishamo; abene bene, abena America abapelwa na Lesa! Elyo ukumwita iciwelewele? Nde mwita umwaume umwine mwine.

¹⁰⁶ Cochise nga tatalile ukucimba. Ena ali umuntu umukote. Lelo Ifita fya America, bonse nabafwala mulya, kabili balile kuse kulya kabili kuti baipaya imboo. Baile palwendo lwa makwebo, kabili Sharpe apangile imfuti ya mboo, kabili balile kulya no kusosa, “Owe, nacikwata akasuba akasuma ilelo,” ukulasa, ku mbali ya—ya motoka yafipe, atemwa motoka ya kusendelamo abantu. Ukusosa, “Nacipaya amakumi yane ilelo.” Imboo amakumi yane, isho nga shalisungile ulupwa lonse ulwaba nsamya, imyaka ibili no kucilapo. Ni cinshi co bacitile kuli bena? Leken i fibe mu matololo. Ifya kucita cita fyabo ifya kale fyaonawile impanga, no kununsha impanga, ba mumbwe balelya.

¹⁰⁷ Ilyo ba Nsamya baipeye imboo, kwaleba ukusefya ukwabukapepa. Alesenda amabondo yakwe, ukuyasunga ukupangilako ba pan. Inama yaiko balelya, mpaka ne nama iya mumala. Balesenda inama yaiko yonse no kuikobeka no kuikanga. Umukupu waiko baleukanika, kabili balepangiko ifya kufwala na matenti. Takwaliko nangu cimo. . .

¹⁰⁸ Lelo, ilyo umungeleshi aishilemo, iciwelewele muntu umungeleshi. Ena ni ncenjeshi. Kabili aishilemo no kwipaya shilye mboo, no kubekalika ne nsala balya ba Nsamya.

109 Umuntu uuli onse uwa cine cine kuti alwishisha insambu shakwe ishapelwa na Lesa. Cena litoni pa nembela ya America, ifyo bacitile kuli ba Nsamya ba ci America. Nangu cibe fyo, yena yakwe.

110 Ni cinshi ico mwingatontonkanya nga Japa...Japan, atemwa—atemwa bamo, Russia engesamo, no kusosa, “Fumeni muno! Kabiye kunuma uku,” kabili—kabili citeni ifwe na bana besu filya twacitile balya na Nsamya? Lelo, ibukisheni, twalibyala, kabili nomba twalasombola. Lilya e funde lyakwa Lesa, namwishiba. Kwaliba inshita iyakubyala, elyo kabili inshita ya kusombola. Ndetontonkanya cilya calibipa nganshi. Ee, mukwai.

111 Nomba ni cinshi icacitike? Uwabufyashi uwakoweshiwa uwakwa Adamu nakowesha kabili mucine cine naonaula impanga. Bushe mwalishiba Baibele ilasosa cilya? Kabili pantu ukutila ena alicita ici, uwa bufyashi uwakoweshiwa uwakwa Adamu, Lesa akabonaula. Mulefwaya ukubelenga cilya? Leken tumone. Nincikwata nacilemba pano. Pilibuleni mu Kusokolola, icipandwa ca 11, kabili tuli no kusanga. Kabiye ni mulya mu Kusokolola, icipandwa ca 11, kabili twalamona ifyo Lesa aselele pali bena abo abaleonaula isonde. Icipandwa ca 11, kabili lekeni tusende vesi ya 18, ndecetekela eyo, 11:18. Pano twafika.

Kabili inko shalikalipe, no bukali bwenu na bwisa (nomba moneni ubukali bwakwa Lesa), yaisa ne nshita iya kupingula abafwa, ukuti bengapingulwa, iya kupela icilambu ku basha benu bakasesema, na ku ba mushilo, abatine shina lyenu, abanono na bakalamba; iyakonaula—iya konaula abonaula icalo.

112 Ni cinshi ico bali no kucita? Ukusombola ico babyele. Mucine. Ilyo mwamona ulubembu ukupitana mu musebo! Ni banga, pali ino nshita yapa Mulungu ubushiku, niyanga amabucende ayalacitwa muno mu musumba muno bushiku? Nibanga abanakashi abalatoba umulapo wa cupo cabo, muli kano akalindi akanono muli ino mpanga, itwa Jeffersonville? Niinga imilandu iya kuponya amafumo mutontonkanya ilalembwa mu Chicago, mu nshiku amakumi yatatu? Pakati ka makumi yabili na fisano kabili amakana amakumi yatatu pa mweshi, kunse kuli yalya ayashilembwa. Ni iinga whiskey iyo banwa mu musumba wa Chicago? Ni cinshi ico mutontonkanya icicitika mu Los Angeles mu nshita ya bushiku bumo? Mikuvinga Ishina lyakwa Shikulu lilumbulwa apafye, mu musumba wa Jeffersonville ilelo? Bushe naciwama nomba, atemwa bushe caliweme ilyo George Rogers Clark aishile mbwato pa mu mana? Mulemona, ifwe mucine cine twalikowesha isonde ne fiko fyesu, kabili Lesa akonaula abo abonaula icalo. Lesa eflyo asosa.

113 Lyonse naletontonkanya kwali icintu cimo mukati ka ine, icapala ngo kunina mu mpili no kulolekesha umusango Lesa alupanga.

114 Nalipata, Florida, uko bakwata filye fimuti ifya kupanga fye ifya tumiti twatuncindu. Kabili, owe, mwe, kuti natemwa ukumona ing'wena ukupukunya umucila wa iko, mulya mu matololo, ukucila ukumona fyonse filya babikapo fye ne fintu ifyo bacita mu Holywood, kabili na fyonse filya ifyabengeshima fyabo, ne bumba lyabacokolwa. Kabili, owe, mwe, ndetontonkanya fye, "Ubushiku bumo! Ubushiku bumo!" Ee.

115 Lelo, ibukisheni, Baibele yalitweba, muli Mateo icipandwa ca 5, ukutila, "Abafuka bakapyana icalo." Cilya cishinka. "Abafuka na bapetama bakapyana icalo." Yesu atile, "Balishuka abafuka," abo abaicefya abo abashesha ukuba icintu cimo icikalamba, "bakapyana icalo." Yesu eflyo asosele. Ee. Nomba balicikowesha, kabili Lesa akabonaula; lelo abafuka bakapyana icalo, panuma ilyo casangululwa.

116 Nomba, owe, mwe! Nomba, icitupa ca bumwine icapokolwelwe cili nomba mu minwe ya Mwine wa ntendekelo, Lesa Impalume. Icitupa ca bumwine kwi sonde, kabili ku Mweo wa Muyayaya, ilyo Adamu alilufishe; lyena iminwe iyafiko iyakwa Satana tekuti icisende, e ico calibwelelemo ku Mwine wa ntendekelo, Lesa Umwine. Tuli no kusanga ici, muli miniti fye. Palya Naikala pa Cipuna ca bufumu, na yena muminwe Yakwe, icitupa ca bumwine. [Munyina Branham atote ndupi shakwe capamo imiku ibili—Ka.] Owe, cilya cilenga ine ukumfwa bukapepa. Icitupa ca bumwine ku Mweo wa Muyayaya, icitupa ica bumwine ica cishinka ku Mweo wa Muyayaya, ilyo Adamu acikene pa mulandu wa mano, mu cifulo ca citetekelo, calibwelelemo mu minwe ya Mwine, Lesa Impalume. Ifyo cabe cintu icikalamba!

117 Cisuma, ukulolela. Ni cinshi ico cilecita? Mu minwe yakwa Lesa, ukulolela ifintu ifya kulubula. Ena alipangile nshila iya kulubula, Alipangile inshila iya kubwelelamo, kabili ubushiku bumo Kalubula ali no kucibweseshamo. Mulemona uko tuleisa nomba? Cisuma moneni uyu Muntu naikala pa Cipuna ca bufumu. Cisuma, ukulolela ifintu ifya kulubula, ukulubula kwa fiko.

118 Ni cinshi ili Buku lya Kulubula, ici citupa ca bumwine, icitupa ca bumwine ica cishinka? "Mwatila, 'icishinka icine?'" Cinshi ico icishinka icine cipilibula? Fipilibula caliifwailishiwa ukuya fye kunuma ku ntendekelo yaciko. Kwati ni ilya inono—kwati ni ilya inono itoni lya inki mu lucelo, ilyo yaponena pali ulya bleach, yalile ukubwelelamo kunuma. Kabili ilyo lubembu lwatumbulwa no kuwila mu Mulopa wakwa Yesu Kristu, owe, mwe, cilapela icishinka icine cine,

ukutonta fye ukubwekela kuli Kalenga nakabili. Mulesa mukuba Umwana wakwa Lesa. Icitupa ica bumwine ica cishinka cine caliikatililwa mu minwe ya Mpalume. Owe, mwe!

119 Ukulubulwa kwa ciko cipilibula ukukwata insambu shonse kuli fyonse ifya lufiwe kuli Adamu na Efa. Owe, mwe! [Munyina Branham atote ndupi shakwe umuku umo capamo.] Ni cinshi cilya ico cilingile ukucita ku Mwinakristu uwafyalwa cipya cipya! Ukukwata kwa nsambu kuli cilya citupa ca cishinka cine, icitupa ca bumwine ica Mweo wa Muyayaya, cilepilibula ukutila na mukwata ifintu fyonse ifyo Adamu na Efa balufishe. Whew! Nga palwa cena, munyina? Ukukwata kwa cilye citupa!

120 Adamu tekuti akwanishe ifyalefwaikwa pa kulubulwa. Panuma ilyo asangile nacilufya, ena alibembwike kabili aliipatwile umwine ukufuma kuli Lesa, ali *ulu* lubali ulwa mukonko, e ico ena tekuti acilubule. Ena tekuti acicite fye, pantu ena—ena alefwaikwa ukulubulwa, umwine, e ico ena tekuti acicite.

121 Lelo ifunde lyalefwaya Kalubula uwa Mulupwa. Ifunde lyakwa Lesa lyalefwaya Kalubula uwa Mulupwa. Mulefwaya ukulemba cilya, “Kalubula uwa Mulupwa,” mulecisanga mu Bwina Lebi 25.

122 Tatwakwate nshita ukufwailisha ici bwino bwino, pantu, namwishiba, cila—cile Lembo kuti casenda i—inshita ya bushiku. Mwamona?

123 Lelo ifunde lyakwa Lesa lyalipokelele icakupyanisha. Nomba, nga cakutila Lesa tapele ukusenda icakupyanisha? Lelo ukutemwa kwa mulengele Wene ukucicita. Ukutila, umuntu ukwabula inshila iyakubwelelamo, kabili takwaba inshila kuli wene iya kubwelelamo. Ena alile. Lelo ukusenamina kwa kwa Lesa kwa kumenye uyu Kalubula wa Mulupwa mu Muntu wakwa Yesu Kristu. Ifunde lyalecifwaya. Ukusenamina kwa kwanishe ifyalefwaikwa. Owe, inkumbu shakupapusha, ifyo cawama iciunda! Ifunde lyakwa Lesa lyalefwaya ica kupyanisha ica kaele.

124 Kabili ni nani uwali uwa kaele? Umuntu onse alifyelwe ukupitila mu kukumana, ica kukumana, cila umo. Kabili inshila fye imo ishali, balikene insambu ku Mweo wa Muyayaya kabili ukube mfumu pe sonde.

125 Owe, ilyo natontonkanya pali lilye Lembo, “Pantu na mutulubula ukutubwekesha kuli Lesa, kabili kuti twateka no kube shamfumu na ba shimapepo pe sonde.” Owe, mwe! Cinshi? Kalubula wa Mulupwa! Owe, ifyo lingaba ilyashi twingakwata pano!

126 Moneni, ifunde lyalefwaya Kalubula uwa Mulupwa ukulubula ifintu ifyaluba. Inkumbu shakumenye ici calefwaikwa mu Buntu bwakwa Yesu Kristu. Uwa Mulupwa alingile ukufyalwa uwa mutundu wa bantunse.

¹²⁷ Nomba, musango nshi twingaba, ilyo cila muntu uyo wafyalwa alingile uku... Kabili muntu onse uyo ushilecimona cali imicitile iya ku kumana kulya, cisuma, ena alipofula umupwilapo, mwamona, pantu umuntu onse uyo wafyelwe afyelwe ku mwanakashi.

¹²⁸ Kabili Lesa alefwaya Kalubula uwa Mulupwa, kabili Ena alingile ukuba umuntunse. Owe, mwe! Ni cinshi ico mwalacita nomba? Ifunde lyalefwaya Kalubula wa Mulupwa.

¹²⁹ Nomba, Ena tekuti asende Malaika. Ena alingile ukukwata umuntu, pantu ifwe tatuli abalupwa kuli Malaika. Ifwe tuli abalupwa kuli umo no mubiye. Malaika tatalile ukuwa. Ena cibumbwa ica musango umbi, alikwata umubili uwaibela. Ena tatalile ukubembuka atemwa icintu cimo. Ena aliibela.

Lelo ifunde lyalefwaya Kalubula uwa Mulupwa.

¹³⁰ Kabili cila muntu pe sonde afyelwe ukupitila mu kukumana. Nomba, bushe tamulemona, kulya eko cafumine. Kulya eko ulubembu lwatendeke. E ico mulemona apo cibebele nomba? Bulya buleisa, ubufyashi bwenu bwa nsoka, ukwisamo. Mwamona?

¹³¹ Nomba, moneni, calefwaikwa Kalubula uwa Mulupwa. Kabili Kalubula, Kalubula uwa Mulupwa, alingile ukufyalwa mu mutundu wa buntunse. Pano, cilya ciletusha ifwe pa musambo. Lelo lekeni ndishe Ipenga kuli imwe. Ukufyala kwa kwa nacisungu kwaletele i—icipi. Ameni. Ukufyala kwa kwa nacisungu kwaletele Kalubulula wesu uwa Mulupwa. Tali umbi lelo Lesa Impalume aishileba Imanuele, umo uwa ifwe. Imanuele! Ka “Kalubula uwa Mulupwa” aliletelwe. Mulemona ifyo Lesa alepanga icilefwaikwa, kabili tapaba nangu cimo ico ifwe twingacita. Lelo lyena inkumbu shilesamo no kufimbilikisha lilye funde, no kuleta icipi. Ameni! [Munyina Branham atote ndupi shakwe umuku umo—Ka.]

¹³² Owe, ilyo mukayafika ku Mushi! Ilyo nkengila mu kayanda kandi akanono kulya lubali; ako Munyina Neville embapo. Ilyo bonse imwe mukomfwa icintu cimo kulya lubali, ulucelo lumo, ukwimba, “Inkumbu sha kupapusha, ifyo cawama iciunda, ishapiswishwe uwabipa nga ine!” Mukasose, “Lesa alumbanishiwe! Umukote Munyina Branham alifika. Ulya ali palya, mwamona.” Ee. Owe!

Ni nkumbu ishalengele umutima wandi
 ukutina,
 Cali ni nkumbu umwenso wandi ukupwa;
 Ifyo shawama shilye nkumbu mukumoneka
 Ora naceteketele!

¹³³ Loleleni mpaka twise kuli ilya, mukashita fye! Owe, mwe! Nomba lolekesheni. Ibuku...

¹³⁴ Ibuku lyakwa Ruti lilapela icikope icisuma pali ici, ifyo Boashi. . . Kabili Naomi alilufishe impanga. Imwe, namwishiba. Mwaling'umfwa ine ukushimikila pali cena, te ifyo fine? Imyeni amaboko yenu nga mwalingu'mfwa ine ukushimikila palwa cena. E ico, muleiluka, mwamona. Boashi aishileba kalubula. Kabili ena ali fye eka uyo wingacita. Ena alingile ukuba wa mulupwa, uwa mulupwa uwamupepi. Kabili, mukulubula Naomi, aishile senda Ruti. Ulya ali ni Yesu, Boashi ukupashanya Kristu. Kabili ilyo Ena alubwile Israele, Aishile senda Nabwinga uwa Benafyalo. E ico kanshi, mulemona, icawama nganshi! Twaliikwata pa tepu, ndi uwashininkisha, kuno pa cifulo cimo, mulefwaya ukuikwata.

¹³⁵ Nomba moneni, nomba, Ena alingile ukuba uwa Mulupwa. E ico, mulemona, Malaika te kuti acicite. Umuntu te kuti acicite; calingile ukuba umuntu, lelo tekuti afyalwe ku mwanakashi, imicitile ya ku kumana. E ico, ukufyala kwa kwa nacisungu, Umupashi wa Mushilo wakupikile Maliya. E ico kanshi, Yesu tali umuYuda. Yesu tali Umwinafyalo. Yesu ali ni Lesa. Cilya ni filya fine. Umulopa Wakwe tawaishile ukufuma mu micitile ya ku kumana ukuli konse. Ena ali uwa mushilo, uwalengwa Umulopa wakwa Lesa. Kabili ifwe tatwapusushiwa ku mulopa wa ciYuda, nangu ifwe ukupusushiwa no mulopa wa Benafyalo. "Ifwe twalipusushiwa no Mulopa wakwa Lesa." Cilya kulingana na Baibele. E fyo yasosa. "Ifwe twapusushiwa no. . ."

¹³⁶ E ico, mulemona, Yesu ali ni Lesa. Ena tali Umuntu wa citatu, Umuntu uwa cine, Umuntu wa cibili. Ena ali Umuntu. Ena ali ni Lesa, mwamona. Ena ali ni Lesa, Emanuele. Lesa aikile ukufuma mu Bukata Bwakwe, ukuisokolola Umwine. Nalitemwa lilye lyashi, ilyakwa Booth-Clibborn, lulyo lukalamba, ulwimbo ulusuma.

Ukufuma mu Bukata Bwakwe, ilyashi ilya mweo,

Lesu wandi na Kapususha alishile, na Yesu lyali li Shina Lyakwe.

Ukufyalwa mu malimba, ku Bakwe umweni, Umuntu wa bulanda, ifilamba no kuteta. Owe!

Ifyo kwaba ukuicefya, ukutuletela ukulubulwa;

Ilyo mukati ka bushiku, ukwabulako isubilo nangu limo mukumoneka;

Lesu, umusuma, uwafuka, ashile ukuemba Kwakwe,

Ukupetama ukubula no kupususha umweo wandi.

Owe ifyo na Mutemwa! Ifyo na Mutemwisha!
 Umupu wandi, akasuba kandi, fyonse muli
 fyonse!
 Kalubula umukalamba aishileba Kapususha
 wandi,
 Kalenga umukalamba aishileba Kapususha
 wandi,
 Kabili umwisulo onse wakwa Lesa waikala
 muli Wene.

¹³⁷ E ulya Wine uwakwanishe icalefwaikwa. Nkumbu shaletele Umuntu wakwa Yesu Kristu. Kabili tulesanga, ili Buku nomba. . . Lesa atantalishe ihema Lyakwe, ukufuma kuli Lesa, ukwisaba umuntu. Aishilepilubula imimonekele Yakwe, ukufuma ku Mpalume, ukwisaba umuntu; ukusenda icipasho ca muntu, pa kutila engafwa, ku kulubula umuntu. Loleleni mpaka tuka Mumone, ilyo takwaba “nangu umo uwalinga.” Mwamona? Cisuma.

¹³⁸ Muli Baibele, mwi Buku lyakwa Ruti, ilyo mulelibelenga, muli no kusanga ukuti, umuntu wa musango filya aleitwa “goel,” g-o-e-l. Aleitwa goel, atemwa, cali umuntu uyo uwingakwanisha ifyo fyalefwaikwa. Kabili goel alingile ukuba uwalinga ukucicita, alingile ukufwaya ukucicita, kabili alingile ukuba uwa mulupwa, uwapalamako ku wa mulupwa, ukucicita.

¹³⁹ Kabili Lesa, Kalenga, uwa Mupashi, aishileba uwa mulupwa kuli ifwe ilyo Aishileba umuntu, pa kutila Engasenda ulubembu lwesu pali Wene, no kulipila amalipilo, no kutulubula ukutubweshwa kuli Lesa nakabili. Mwacimone ci. Ulya palya Kalubula.

¹⁴⁰ Kristu natulubula nomba. Ifwe nomba twalilubulwa. Lelo Ena talabula icikwatwa Cakwe nomba. Nomba, imwe limbi kuti mwapusana na cilya, lelo loleleni pali miniti, mwamona. Tuli nokumona. Mwamona? Ena talacipoka. Mwamona? Nga Ena alibulile Ibuku ilya Kulubula, ifintu fyonse ifyo Adamu akwete kabili ifintu fyonse ifyo alufishe, Kristu alefilubula ukufibweshwa. Kabili Ena natulubula kale ifwe. Lelo Ena talabula icikwatwa cakwe nomba; Ena tekuti acicite mpaka inshita iyasantwa. Kabili elyo kukesha ukubuka, kabili elyo isonde likesa wamishiwa nakabili. Kabili lyena Ena akabula icikwatwa cakwe, icikwatwa Cakwe ico Asendele ilyo Atulubwile ifwe, lelo ali no kucicita pa nshita iya sontwa. Owe, mwe!

¹⁴¹ Ifi filelondololwa muli ili Buku ilya kakatikwa ne Fikakatikilo Cinelubali ilyo tulelandapo nomba. Cisuma. Ibuku ilya Kulubula, lyonse lyalilondololwa muno. Fyonse filya ifyo Kristu akacita pa mpela fikasokololwa kuli ifwe uno mulungu, mu Fikakatiliko Cinelubali, nga Lesa ali no

kutusuminisha. Mwamona? Cisuma. Cikesa sokololwa. Kabili ukusokololwa, ilyo Ifikakatikilo filekakatulwa no kupelwa kuli ifwe, lyena kuti twamona ifyo ili pange ilikalamba ilya kulubulwa lyaba, kabili nililali kabili no musango cili no kucitilwamo. Fyonse fyalifiswa muli ili Buku ilya nkama umu. Calikakatikwa, lyakwata Ifikakatikilo Cinelubali, kabili e ico Umwana wa mpanga e Umo fye eka Uyo uwinga fikakatula.

¹⁴² Nomba... [Munyina Branham apumfyanishiwa ne cintu cimo—Ka.] Munjeleleko. Tulemona. . .

¹⁴³ Nomba, nga mulefwaya ukumona mu Malembo, kuti mwaya muli Yeremia no kusanga mulya. Ilyo ena ali—ilyo ena—aley a muli bunkole mu mpanga, namwishiba, ena—ena ashitile ba yama bakwe...Umwana wa ba yama bakwe alikwete fimo—fimo ifipe, kabili alipitile muli filya, ukukakatika. Kabili nga twafilolekesha fyonse...Twalikwata cilya nakabili mu *Nshita Sha Nkuta Cinelubali*, filya ifikakatikilo kabili na fimbipo, mukati mulya.

¹⁴⁴ Mulemona, icikakatikilo, mu Cipingo ca Kale, cali kwati mufungilo, nge *fi*. [Munyina Branham nomba alebomfya amabula ya mapepala ku kulondolwelako ukufunga, ukukakatika, no kwisula kwa mufungilo—Ka.] Kabili *iyi* pano inkama, kabili iyi nkama yalifishilwe. Cisuma, yali kakatikwe ukushingulusha no kubikwa umu, icipe icakwa *Cite-na-cite*. Elyo, inkama yakonkelepo yalipombelwe ifyo ici cabupyani cali, no kukambatikwa kunse uku lubali *ulu*, i—i—icipe cakwa *kampanda-na-kampanda*. Kabili ukuya pesamba mpaka capangile umufungilo, pantu abantu tabakwete ama buku nge *li* lilya. Cali mu kupombwa, (nibanga abaishiba cilya?) caleitwa umufungilo. Cisuma, umufungilo uwakakatikwa, imwe kuti mwakakatula umo *apa*, ifyo inkama ya ici yali, no kucikakula, kabili imwe kuti mwamona ifyo cilya cipe cali. Kabili elyo ukukakatula cimbi no kucikakula, kabili imwe kuti mwamona ifyo cilye cipe cali.

¹⁴⁵ Kabili icintu conse Apa cili Ifikakatikilo Cinelubali, nafikwata inkama ishakwa Lesa ukutula ilyo umufula we sonde taulalenga shonse ukukakatikwa mukati Mulya, no kusokololwa ku Fikakatikilo cinelubali ifya pusana pusana, ukutila, nga Lesa asuminisha, ukuleka Wene ukutuleka ifwe ukwisula ifi Fikakatikilo no kulolekesha mulya mukati ke Buku no kusanga ifyo Cena conse cili. Mwamona? Owe, ndesubila natukwata inshita ikalamba! Palya inkama iya kulubulwa naikakatikwa mpaka...Ili Buku te kuti likakatulwe mpaka Imbila yakwa malaika uwakulelekesha.

¹⁴⁶ Umufungilo eko uli. Twalishibe Wene wali kulya. Twalishiba ukutila Cena cali ukulubula. Twalicetekele Cena cali ukulubula. Yeremia atile, “Uyu mufungilo ulingile ukusungwa...” Ilyo muleubelenga mulya, ali no kusosa.

Alingile ukusungwa mu cipe ce buumba. Mwamona? Owe, ifyo cabe cintu icaemba kulya ico ningalandapo, pa kashita. Uyu mufungilo walisungilwe mu cipe ice buumba, icipe ico inshita imo caishileba umubili (ubukata!), alifwile, no kubuka nakabili, no kusungwa mu cipe ice buumba mpaka inshita iya kushita. Owe, mwe! Icawamisha! Cisuma.

¹⁴⁷ Nomba, ishi Mbila shalisungwa mpaka, ici cipe ice buumba, mpaka inshita iyo Lesa asonta, pa nkombe iyakulekeshesha pe sonde. Kabili fyonse filya ifyo aba bantu bapingulapo, no kusosa, “Ninjishiba Cena cili kulya. Ndecetekela Cena cili kulya.” Kabili balilwisheshe pali Cena, kabili no kuleta Cena no kupanga ifintu. Ku citetekelo balicetekele Cena. Lelo nomba Cena cili no kuletwa kuli ifwe mu busokololo, kabili ukufuma mu kuboko kwa kwa Lesa ku cishininkisho. Lesa efyo asosa. Ali cilaya.

¹⁴⁸ Nomba, nomba lekeni tumone. Ni kwisa, ni kwisa uko twabelele? Lekenituye pa vesi 2 nomba. Cilya ni nshita itali pa vesi ya 1, lelo lekeni—lekeni ifwe—lekeni ifwe tusende vesi 2. Nomba, ifwe nalimo tatwaikale inshita itali nganshi pali imbi ilekonkapo.

*Kabili namwene na malaika uwakosa alebile shiwi
likalamba, Nani uwawamino ukwisula...umufungilo,
ukukakatula ifikakatikilo fyauko?*

¹⁴⁹ Nomba, ibukisheni. Lekenitubelenge vesi ya 1 nakabili, pa kutila twinga filetela capamo.

*...namwene pa lupi lwa ku kulyo lwa waikala pa
cipuna ca bufumu...*

¹⁵⁰ Lesa! Nani ulya? Umwine wantendekelo uwakwate Buku lya Mweo. Ena naikatilila Lyena. Lesa nakwata. Ilyo Adamu alufishe, Lyalile ukubwekela ku Mwine wa Liko uwantendekelo. Lyena Lyakwe.

*Kabili Yohane (mucimonwa) alolekeshe kulya no
kumona palupi lwa kulyo lwa waikala pa cipuna ca
bufumu u—umufungilo uwalembwapo mukati na
munuma, na ukakatikwa ku fikakatikilo cinelubali.*

¹⁵¹ Mwamona, mukati! Nomba, ilyo twaya ukukakatula ifi Fikakatikilo, muli no kumona, Fileya ukubwekela mulya mu Malembo, ukuya fye kulya kunuma, pali cila cimo ica filya Fikakatikilo. Icintu conse, capamo, inkama yonse, yaba fye umu mwine muli ifi Fikakatikilo. Mwamona. Inkama yonse iya Baibele yaba muli ifi Fikakatikilo. [Munyina Branham akonkonsha pa cintamba imiku isano—Ka.] Kabili Ifikakatikilo te kuti fisulwe mpaka ilya nshita. Ndecishininkisha pano, muli miniti fye.

¹⁵² Moneni. Nomba, Ibuku, ibukisheni, lyalikakatikwa. Ili pano limo, Ili ilili apa, *ici* cikakatikilo. Elyo cimbi Cimo

nacipombwa, Icikakatikilo. Nacimbi Cimo na cipombwa, Icikakatikilo. Lyena li Buku lya Kulubula. Kabili icintu conse, capamo, cilapanga Ibuku, kabili Lyena lyalikakatikwa ne Fikakatikilo Cinelubali. Kabili, elyo, cabelela kulubali lwa kunuma, ni pa mulandu calipombwa. Inkama ya Cikakatikilo yaba mukati. Kabili Cena cilesosa fye, “Uwanina pali kabalwe uwa buta,” atemwa, “Uwanina pali kabalwe uwafita,” kabili na fimbipo, ulubali ulwa kunse. Lelo inkama ilye Buku yonse yaba muli filya Ifikakatikilo, ukufuma ku Kutendeka ukushinta Ukusokolola. Ipange lyonse ilya kulubula lilesokololwa muli ifi Fikakatikilo Cinelubali. Owe, yena ni nshita ikankala. Lesa atwafwilishe ukumfwa Cena! Mwamona?

153 Nomba, “Kabili malaika uwakosa . . .” Nomba vesi 2.

. . . *malaika uwakosa*, ne shiwi likalamba, alebila,
Nani uwawamino ku . . . (Uwawamina ku cinshi?) *Nani uwawamino uku senda ulya mufungilo . . .*

154 Nomba tulesanga ukuti. Ni kwisa ukuli Ibuku nomba? Ku Mwine Waiko uwantendekelo, pantu Lyalilufiwa no mwana, umwana uwakubalilapo uwakwa Lesa, mu mutundu wa bantunse. Kabili ilyo alufishe nsambu shakwe, ku kutika kuli Satana, alilekeleko . . . Ni cinshi ico Acitile? Asumine amano yakwa Satana mu cifulo ica Cebo cakwa Lesa. Nomba, bushe kuti twaiminina pano pa kashita? Abana bakwa Lesa abali no kusenda ilyano lya ku seminary palwa Cena, mu cifulo ca Cebo cakwa Lesa. Mwamona, icintu cimo cine Adamu acitile, alufishe insambu shakwe. Kabili ilyo cacitile, calibwelelemo ukulola fye kulya. Bushe ta mulemona ifyo shilye nshita shali? Mwamona? Ukuya ukulola fye ukubwekela kuwalikwete uwantendekelo.

155 Kabili Yohane, mu Mupashi, ukwiminina umu mu Mulu. Ena alimishiwe fye pa mulu nomba, ukufuma mu nshita sha nkuta, mwamona, alimwene inshita sha nkuta. Kabili elyo alisendelwe mu mulu, mu cipandwa ca 4. Atile, “Iso nine. Nalakulangisha ifintu ifili no kwisa.”

156 Kabili ali mwene Umo naikala pa Cipuna ca bufumu, ne li Buku mulupi Lwakwe, mulupi Lwakwe lwa ku kulyo. Tontonkanyeni pali cena, nomba. Kabili, kanshi, muli ili Buku mwali icitupa ca bumwine ku kulubula, kabili Cena calikakatikwe ne Fikakatikilo Cinelubali.

157 Elyo kabili Malaika alishile, Malaika uwakosa, alebila ne shiwi likalamba, “Nani uwali uwalinga ukwisule Buku; ukusende Buku? Nani uwali uwalinga ukwisula Ifikakatikilo? Nani uwali uwalinga ukwisula ili Buku?” Mwamona, Malaika alipwishe ci. Yohane alicimwene. Kabili atile, “Nomba, nani uuli walinga? Lekeneni Wene . . .” Owe, mwe! Nalimo ndeumfwa fye ici, muli uyu musango. “Lelo lekeni Wene,” Malaika alisosele, “lekeni Wene . . .” *Iyi* apa Ibuku lya Kulubula! *Ili* apa

Ipange Iya Kulubula! *Iyi* apa enshila fye yeka mukatala ukulubwilamo, pantu *ici* apa icitupa ca bumwine ku kulubula kwa myulu yonse ne sonde! “Lekeni Wene ese ku ntanshi, nga kuti Acita.” Owe, mwe! “Nomba landeni, atemwa lyonse Abe tondolo. Lekeni Wene ese kuntanshi no kupoka ili Buku. Nani uwalinga ukucicita?”

158 Kabili Yohane atile:

Kabili takwali *nangu umo mu mulu* uwawamine; takwali umuntu mu *calo* uwawamine; takwali umuntu pe samba ya *calo*, uwatalile ukuba no mweo no kufwa, uwawamino. Takwali umuntu uwawamina.

159 Ubwite bwakwa Malaika bwali ubwite bwakwa Kalubula wa Mulupwa ku kumoneka. Lesa atile, “Nalikwata ifunde; Kalubula uwa Mulupwa kuti—kuti aba icakupyanisha. Alikwisa ulya Kalubula uwa Mulupwa? Nani uwawamina ukubula Lyena?”

160 Kabili Iyalishile ukufuma kuli Adamu, konse fye ukupita mu batumwa, na bakasesema, na fyonse ifyashala, kabili takwali nangu umo uwasangilwe. Nomba, nga palwa cilya? “Takwali nangu umo mu Mulu, takwali nangu umo pe sonde, takwali nangu umo uwatalile ukuba no mweo.” Eliya aliminine palya. Mose aliminine palya. Abatumwa bonse baliminine kulya, atemwa—atemwa balya bonse abafwile; bonse abantu aba mushilo, Yobo, ifikolwe. Cila umo aliminine kulya, kabili takwali nangu umo uwawamine nangula ukulolekesha pe Buku, cipulemo ukulibula Lyena no kukakatula Ifikakatikilo.

161 Nomba ni kwisa uko papa na bonse aba baleisamo? Ali pesa bishop wenu? Kuli kwisa ukuwamina kwesu? Tatwaba nangu cimo. Cilya cishinka.

162 Aipwishe pali Kalubula uwa Lupwa ukwisa ku ntanshi, nga kuti Acita. Lelo Yohane atile, “Takwali umuntu uwali uwalinga.”

163 Tacili ukutila takwali abantu abalinga kulya, nomba, nga Malaika; kwati, tutile, kuti twasosa, Gabriel, atemwa Mikaele. Lelo, ibukisheni, calingile ukuba uwa Mulupwa. Ibukisheni, Yohane atile apa, “Kabili takwali u-m-u-n-t-u,” te Malaika, te Serafimu. Bena tababembwike, lelo Bena bali mu ciputulwa cimbi. Bena tabatalile ukuwa.

164 Lelo uyu alingile ukuba Kalubula Walupwa. “Takwali umuntu,” pantu takwali nangu umo muli bena uwalubulwa. “Takwali umuntu uwali uwalinga ukulolekesha pali Lyena.” Awe, iyo! Mwe, mwe! E ico, casendele Uwalupwa umuntu. Kabili alipwishe pali cena, kabili Ena tasangilwe, nangu kumo. Takwali nangu umo. Takwali bishop, takwali archbishop, takwali shimapepo, takwali kateka, takwali nangu cimo ico

cali. . . tacakwete no mushilo uwalinga ukulolekesha nangu ni pe Buku. Whew! Mwe, mwe! Cilya cintu cakosa nganshi, lelo cilya eco Baibele yasosa. Ndebelenga fye ifyo Yohane asosele.

Baibele isoso kutila Yohane “ali lilile.”

¹⁶⁵ Te fyo nge fyo abantu bamo baxisambilisha cena. Naleumfwa umuntu ukusambilisha ici inshita imo, atile, “Yohane alilila pantu ukutila aliisangile umwine ukuba ushalinga.” Owe! Umuntu uuli onse uletungululwa na Mupashi wa Mushilo kuti aishiba ubupusano ukufuma kuli cilya, mwamona; uli uwaputwamo na Lesa, kuti aishiba ubupusano ukufuma kuli cilya.

¹⁶⁶ Lelo, Yohane “alilila.” Ici pano ico ndetontonkanya alililepo. Pantu, nga takwali nangu umu uwali uwalinga kabili kuti aisula ili Ibuku lya Kulubula, ifyalengwa fyonse nga fyalilubile.

¹⁶⁷ *Iyi* apa Ibuku, *ici* apa icitupa ca bumwine, kabili Cili no kupelwa kuli Kalubula Uwalupwa uyo uwinga kumanisha ifilefwaikwa. Yalya mafunde yakwa Lesa Umwine, kabili Ena teti akoweshe amafunde Yakwe, teti akanye amafunde Yakwe, ntile. Mwamona? Lesa alefwaya Kalubula Uwalupwa uyo uwali uwalinga, Uyo uwali uwalinga ukucicita, Uyo uwakwete amaka ukucicita.

¹⁶⁸ Kabili Malaika atile, “Nomba lekeni ulya Kalubula Uwalupwa ese ku ntanshi.”

¹⁶⁹ Kabili Yohane ali lolekeshe. Kabili ali lolekeshe pe sonde ponse. Alolekeshe pesamba lya calo. Kabili twakali nangu umu. Ifyalengwa kabili na fyonse fyali lubile. Mucine, Yohane alilila. Ifintu fyonse fyali lubile.

¹⁷⁰ Ukulila kwakwe takwatantalile lelo miniti fye umu, ntile. Elyo kwaiminine umu pa bakalamba, atile, “Wilila, Yohane.” Owe, mwe! Ukulila kwakwe takwatantalile lelo miniti fye umu.

¹⁷¹ Yohane alitontonkenye, “Owe, mwe, nikwisa ali Umuntu? Balya nabeminina bakasesema; bafyelwe nge fyo ine nali. Balya nabeminina ifikolwe. Balya nabeminina. . . Owe, bushe tapali nangu umu apa?”

¹⁷² “Ndefwaya Umuntu uli uwalinga ukucicita. Ndefwaya umuntu uyo uwinga lubula.”

¹⁷³ Kabili ena tasangilwe, e ico Yohane alilila. Owe, ifintu fyonse fyali lubile; kabili alilila icibi. Kabili ena—ena atile, pantu ifintu fyonse, ifibumbwa fyonse, ifintu fyonse fyaliile, nga tekuti basange umu umuntu. Ubukata kuli Lesa! Nga teti basange umuntu umu uyo uwinga kwanisha filya ifilefwaikwa, kulya. . . onse umuntunse, kabili icalo conse ne fibumbwa, fyaliile. Owe, ifintu fyonse fyaliwile. I—i—insambu isha kulubula, insambu isha—isha Mweo wa Muyayaya, Ulubuuto,

shonse ishi nsambu shalilubile, kabili takwali nangu umo uwinga lipila amalipilo. Kabili Yohane atendeke ukulila pantu takwali nangu umo uwalinga, kabili takwali nangu umo uwali uwalinga ukulolekesha pe Buku. Owe, casendele umuntunse. Yohane alilila, pantu takwali nangu umo uwinga cicita, kabili ifintu fyonse fyalilubile.

¹⁷⁴ Kabili kulya kwaishile ishiwi ukufuma kuli umo pa bakalamba, aiminine mukati ka fya Mweo fine kabili nalyonse lilye bumba ilikalamba ilya ku Mulu, atile, “Wilila Yohane.” Owe, mwe!

¹⁷⁵ [Munyina Branham atote ndupi shakwe imiku ibili—Ka.] Inkumbu shakwa Lesa!

¹⁷⁶ “Wikontoka umutima, Yohane. Wilila. Pantu Inkalamo ya mukowa wakwa Yuda, Umushila kabili Ubufyashi bwakwa Dabidi, Ena naansha.”

¹⁷⁷ *Ukwansha* cipilibula “ukulwa na co, no kucimfya.” Owe, mwe! Ibala lya Getsemane, ilyo Mulopa watonene ukufuma ku cinso Cakwe, Ena alecimfya. Mwamona? Whew! Mwamona?

¹⁷⁸ “Inkalamo, kabili Umushila wakwa Dabidi, nayansha, nacimfya.”

¹⁷⁹ Nga filya Yakobo, pakuba incenjeshi. Kabili ilyo aishile kumana na Malaika, aliikatilile. Kabili Malaika alyeseshe ukufumako. Atile, “Ine—ine nshakuleko Iwe ukuya.” Alikatilile mpaka apokele ico alefwaya. Kabili shina lyakwe lyalipilibwilwe, ukufuma ku *ncenjeshi*, ico cipilibula “kabepa.” Kuli cinshi? Kuli “cilolo na Lesa,” *Israele*. Alyanshishe.

¹⁸⁰ Kabili iyi Nkalamo iya mukowa wakwa Yuda yalyanshishe. Atile, “Wilila, Yohane. Pantu inkalamo ya mukowa wakwa Yuda, Umushilwa wakwa Dabidi, naansha. Ena nacimfya kale. Ena nacicita. Cena nacipwa, Yohane.” Whew! Owe, owe, mwe! Ena aletele umuti, uyo utwala ulubembu kulyo kubwekela ku minwe yalamba iyo i...na mano yakwe, uyo wacikowesha, umuntunse. Ee.

¹⁸¹ Lelo ilyo Yohane apilibwikwe ukulolesha, amwene Umwana wa mpanga. Ifyo cali icapusana ku Nkalamo! Atile, “Inkalamo nayaansha.” Mwamona, nakabili, kuti na bomfya cilya palya, Lesa ukuifisa mukuicefya. Atile, “Kuliko Inkalamo.” Ilya ni mfumu yafiswango. “Inkalamo nayansha.” Icintu icakosesha icabako ni nkalamo.

¹⁸² Nalikala mu mitengo mu Africa, nalyumfwa i—ndyabuluba ukulila. Kabili—kabili ikalamba, nsoku ikulu, no mulombe wa iko mulwelele, “Whee, whee, whee.” No kumfwa i—i—ifiswango fya mu ciswebebe filebilikisha ifya mulopa wafiko, ukulila ukwa kutinya. Kabili ba—banyenye, mpaka... Kabili Billy Paul na ine ukulala muncende inono iya kale

natulaswa na ficilasa. Kabili ukumfwa, kulyo kutali sana, inkalamo ilebuluma, kabili fintu fyonse muciswebebe fyaikala tondolo. Nangula ba nyenye balaleka ukulila. Imfumu ilelanda. Owe, owe, owe, owe, mwe!

¹⁸³ Ndemweba, lilya elyo ifilonganino no kutwishika filewila panshi. Ifintu fyonse filaba tondolo ilyo Imfumu yalanda. Kabili *Iyi* e Mfumu, cilya Cebo Cakwe. Owe!

¹⁸⁴ Atile, “Yohane, wisakamana. Wilila. Wikontoka umutima, Yohane. Ninkuleta iwe mu cimonwa; ndekulangisha icintu cimo. Kabili ninjishiba iwe uli uwafulunganishiwa onse, pantu, namwishiba, takuli nangu cimo icakulubulwa, ifintu fyonse na fiya; takuli nangu umo uwinga kwanisha icilefwaikwa. Lelo Inkamo iya mukowa wakwa Yuda . . .”

¹⁸⁵ Namwishiba, Yuda . . . Twalikwete, kabili pa cipampa pano, namwishiba. Umukowa wakwa Yuda, ilamfya, lyali ni nkalamo.

¹⁸⁶ Ibukisheni, inkalamo. Kabili i—kabili ingo'mbe ilume, kabili i . . . kabili na fimbipo, umutwe wa muntu, kabili na fimbipo. Kabili bena ukulolekesha, balya ba Serafimu, cilye Cebo; ilyo bonse, Marko, Mateo, Luka, na Yohane, bonse baliminine ukushinguluka Ibuku lya Milimo ya Batumwa.

¹⁸⁷ Kabili naumfwile umuntu ukusosa, kapyunga umukalamba, atile, “Ibuku lya Milimo ya Batumwa yaba fye imilimo iyakutampilapo.”

¹⁸⁸ Lyena lyali Umwangashi uwantanshi uo Ulukuta lwa Mushilo lwatalile ukuleta. Uh-huh! Ee, mukwai. Kabili Lwena lukatale ukumesha na lumbi, lukesaba ulwa ulyo musango, nalo. Ee, mukwai! Mwalikwata imyangashi iya fyantikwamo, kabili yaletwala amandimu. Cilingile ukuba amacungwa. Lelo . . . Mwamona? Ilyo ulyo Mwangashi—ulyo Mwangashi ukatale ukumesha umusambo wa Uko nakabili, Wene ukaba fye filya fine ngo wantendekelo.

¹⁸⁹ Kabili Mateo, Marko, Luka, na Yohane, shilye Mbila nsuma shaliminina kulya ukulonda Cilya. Amano ya muntu; amaka ya nkalamo; umulimo wa ng'ombe; kabili ukubutukisha kwa mbwili . . . atemwa kapumpe, ntile. Ee, Imbila nsuma ukwiminina kulya! Cinshi? Ibukisheni ilyo twakwete cilya? [Ulukuta lwatila, “Ameni.”—Ka.] Caba mu *Nshita Sha Nkuta Cinelubali*.

Nomba atile, “Inkalamo iya mukowa wakwa Yuda.”

¹⁹⁰ Cinshi ukufumina kuli Yuda? “We Yuda, kapela wa mafunde takaye kuntanshi ya cena, pakati ka makufi yakwe, mpaka Shilo akese. Lelo Ena akesa ukupitila muli Yuda.”

¹⁹¹ “Kabili inkalamo, cilangililo ica mukowa wa kwa Yuda, nayansha. Yena naicimfya.”

¹⁹² Kabili ilyo alolekeshe mumbali ukumona uko ilye nkalamo yabelele, amwene Umwana wa mpaanga. Icen, ukufwaya ukumona Inkalamo kabili ukumona Umwana wa mpaanga. Umukalamba aitile Wene Inkalamo. Lelo ilyo Yohane alolekeshe, amwene Umwana wa mpaanga, “Umwana wa mpaanga uyo waipaiwe ilyo umufula we sonde taulalengwa.” Umwana wa mpaanga uwaipaiwe. Cali ni cinshi? Ali nani ulya Umwana wa mpaanga? Ali no mulopa, uwacenekwa. “Umwana wa mpaanga uyo waipaiwe, lelo ali no mweo nakabili.” Kabili Ena ali no mulopa. Owe, mwe!

Musango nshi mwingalolekesha pali Cilya, mwe bantu, no kutwalilila ukuba umubembu?

¹⁹³ Umwana wa mpaanga alishile. Abakalamba batile, “Inkalamo naicimfya, inkalamo iya mukowa wakwa Yuda.” Kabili Yohane alolekeshe ukumona inkalamo, kabili kulya kwaishile Umwana wa mpaanga, aletutuma, Umulopa pali Wene, uwacenekwa. Ena alyanshishe. Imwe kuti mwamona Ena ali mubulwi. Ena alipaiwe, lelo Ena ali uwa mweo nakabili.

¹⁹⁴ Yohane tamumwene uyu Mwana wa mpaanga lilya, namwishiba, apa. Cena tacatalile ukulumbulwa lilya. Tapali nangu pamo epo Cena calumbwilwe. Yohane tacimwene Cena, monse mu Myulu, ilyo alelekesha. Lelo apa Uyu aleisa.

¹⁹⁵ Moneni uko Wene afumine. Ni kwisa uko Wene afumine? Wene afumine ku Cipuna ca bufumu cakwa Tata, uko Ena aikele ukutula ilyo Ena aipaiwe no kubuka nakabili. “Alibukile no kwikala ku kuboko kwa kulyo kwa kwa Lesa, lyonse ukuba uwa mweo ukucita ukupatila.” Ameni. Alibukile kulya, ilelo, nga Kapapatila, no Mulopa Wakwe Umwine, ukucita ukupapatila pa kukana ishiba kwa bantu. Nomba, ulya Eo ndeshintililapo. Ena acili uwafimbwa no muti, umuti uwakulekelela ulubembu.

¹⁹⁶ Yohane alilolekeshe pali ulya Umwana wa mpaanga, kabili Umwana wa mpaanga amoneke kwati Ena alipaiwe. Elyo kabili alimwene Ena apuminwe, kabili no kucenekwa, no kufwantwa, no kusumo mulopa. Umwana wa mpaanga no mulopa, ulya e wasendele icifulo cesu. Bushe tacili iceni, Umwana wa mpaanga uwaicefya alisendele icifulo cesu? Kabili ali mwene Umwana wa mpaanga. Aishilemonekela.

¹⁹⁷ Yohane tatalile Mumona, pantu Ena alikulya ukutali mu Muyayaya, ukulacita ukupapatila; no kulangisha ukutali balya abaishile kuli Lesa, pesamba lya cakuninika ca mulopa wa ngo'mbe shilume, ne mbushi, icakuninika icakupyanisha, Ena nakabili...Pantu, balya abacitetekele, basantele kuli Wene. Kabili Umulopa wali taulasumishiwa lilya, e ico Ena ali kulya ku kubafwilisha. Ena ali kulya ku kwafwilisha iwe na ine.

¹⁹⁸ Kabili, mwe Lesa, ndesubila Ena ali kulya muno bushiku. Pantu umubembu onse, Umwana wa mpaanga alipaiwe. Musango nshi Yehoba engamona icintu conse lelo kano ulya Umwana wa mpaanga no mulopa ukwiminina kulya!

¹⁹⁹ Kabili Umwana wa mpaanga aishilefuma no kwisa mucimonwa nomba, ngo Waipaiwe. Moneni, aishile fuma ku Cipuna ca bufumu cakwa Tata. Owe, tontonkanyeni! Ena, nikwisa uko Ena afumine, muli ici cimonwa? Ena afumine mu Bukata, uko Ena aikala ku kuboko kwa kulyo kwa kwa Lesa. Ena aishile isa, kuli Yohane, ukufuma mu Bukata.

²⁰⁰ Owe, bushe teti cibe cintu icawamisha nga cakutila amatontonkanyo yesu aya lubembu, muno bushiku, kuti yabikwa kumbali inshita itali ukusumina Wene, kabili Ena kuti aisa ukufuma konse kulya ku Bukata, muno bushiku, ukuilenga Umwine ukwishibikwa kuli cila umo muli imwe!

²⁰¹ Umwana wa mpaanga ukwisa ukufuma ku Bukata, ku kupapatila, cisuma, ku kwisapoka nomba pa kulubula Kwakwe! Ibukisheni, Ena ali pa mulimo Wakwe uwa kupapatila kunuma *uku*. Lelo, ibukisheni, ifi Fikakatikilo fili fyateyanishiwa ukwisulwa, kabili Umwana wa mpaanga aishilefuma umwashila mwakwa Lesa, ukwisa ku ntanshi.

²⁰² Loleleni mpaka tukafike kulya, ilya ora imo, ukusenda ilya “citika wa ora” ukutila Kwali tondolo. Umwashila mwalefuma icushi. Takuli nakabili ukupapatila na kumbi. Ilambo nalifumapo. Cena Cipuna ca Bupingushi. Tapali Umulopa pali cena nakabili, pantu Umwana wa mpaanga uwafimbwa no Mulopa nafumapo. Mwikalolela mpaka ilya nshita. Ibukisheni mu Cipingo ca Kale? Ilyo lyonse umulopa tawalipo pa cipuna ca luse, cali ubupingushi; lelo cikulu fye umulopa wali palya, kwaleba uluse. [Munyina Branham akonkonsha pa cintamba imiku isano—Ka.] Lelo ilyo Umwana wa mpaanga afumineko, cilya calicicitile!

²⁰³ Ni cinshi ico Ena ali? Ena ali ni Kapapatila. Takwali umuntu umbi! Njebeni uko Maliya engacita ukupapatila lyena. Ni cinshi ico Maliya engapela? Ni cinshi ico Uwashila Francis, Uwashila Assisi, atemwa umbi, kabili Uwashila Cecilia, ntile, atemwa umuntunse uuli onse? Yohane tatalile ukumona aba mushilo ikana ukufuma mulya umwa kupapatila. “Alimwene Umwana wa mpaanga, Umwana wa mpaanga uyo waipaiwe, no mulopa.” Nshilesakamana ni banga aba mushilo abo abaipaiwe; bena bonse bali kuli cena, cila umo muli bena. Kwati cipondo calisosele pa lupanda, “Ifwe twalibembuka, kabili natulinga ici. Lelo uyu Muntu tacitile nangu cimo.” Ena ewali fye umuntu uwalinga.

²⁰⁴ Pano Alishile, ukufuma mu cipinda cakupapatilamo. Ni cinshi ico Ena aleishilako nomba? Moneni Wene! Owe, owe, owe, mwe! [Munyina Branham atote ndupi shakwe capamo imiku itatu—Ka.]

205 Yohane alelila. Nikwisa uko conse cibebele? Ni cinshi icili no kucitika?

206 Atile, “Wilila, Yohane,” Efyo asosele umukalamba. “Iyi yalishile Inkalamo. Ena Eulya uwaanshishe.” Ilyo alolekeshe, apa palishile Umwana wa mpaanga, no mulopa, uyo waipaiwe.

207 Icili conse icipaiwe cilakantaikwa no mulopa. Namwishiba, yena naipaiwa. Umukoshi waiko nauputulwa, atemwa icintu cimo. Umulopa uli apali ponse pali yena.

208 Uyu alishile Umwana wa mpaanga, alipaiwe. Kabili Ena aishile isa, owe, mwe, (cinshi?) ukusenda Fyakwe pa kulubula Kwakwe. Ameni. Owe! Owe! Ine... Bushe imwe tamuleumfwa fye kwati ukuya fye mu cifutu, ukwikala panshi no kulila pa kashita? Uyo alishile Umwana wa mpaanga, acili alikantaikwa no mulopa. Yohane... Takwaliko nangu cimo kulya; yonse ama bumba yaliminine ukushinguluka, lelo takwali nangu umo muli bena uwingacitita. E ico, uyu alishile Umwana wa mpaanga, nomba. Inshiku sha kupapatila Kwakwe shalipwile, inshiku shakupapatila.

209 Lilya e lintu uyu Malaika ali no kwiminina kulya. Mukalolele mpaka tukese mu Fikakatikilo. “Takwakabe ukukokola nakabili.” Cilya cishinka. Kulya “ukuba tondolo ukwa citika wa ora.” Lolekesheni icilecitika muli tondolo uwa citika wa ora, ilyo cilye Cikakatikilo ica Cinelubali, pa Mulungu ulekonkapo ubushiku, Shikulu ngasuminisha.

210 Ena akesa (cinshi?) ukusenda ifintu Fyakwe nomba. Owe, mwe! Aleisa ukusenda ifintu Fyakwe! Nomba, Ena alicita umulimo uwa ulyo wa Mulupwa. Ena alikile, aishileba Umuntu, alifwile. Alicitile umulimo uwakulubula uwa ulyo wa Mulupwa, lelo ena ali talapoka ifintu Fyakwe. Nomba Ena aisamonekela ku kupoka insambu Shakwe, (moneni icilecitika) owe, mwe, pantu cili Ena alipaiwe, pakuti ese abe uwa Lupwa ku muntu, ku kufwa mucifulo cakwe, kukulubula wene. Lelo, umukalamba ali uwalungama ilyo asosele Ena ali “Inkalamo,” mwamona. Umukalamba aitile Wene, atile, “Inkalamo.” Pantu, Ena ali Umwana wa mpaanga, Kapapatila, Umwana wa mpaanga uwakantaikwa no mulopa, lelo nomba Ena aleisa nge Nkalamo. Inshiku shakwe isha kupapatila nashipwa.

211 “Lekeni wene uyo uuli uwa kowela atwalilile ukuba uwakowela. Lekeni wene uuli umulungami atwalilile ukuba umulungami. Lekeni wene uli uwa mushilo atwalilile ukuba uwa mushilo.” Icintu nacisalwa. Owe, munyina! Cinshi lyena? Cinshi lyena?

212 Kabili, ibukisheni, cileisa pa nshita iya lukuta ulwalenga cinelubali, ilyo nkama shakwa Lesa shikesulwa. Nomba lolekesheni nganshi. Ici cintu cimo ico mulingile ukumfwa. Nomba, Ena alecita umulimo Wakwe uwa kupapatila, ukucito kupapatila kuwacetekela. Pa myaka amakana yabili Ena ali

kunuma kulya, Umwana wa mpaanga. Nomba Ena aleisa ukufuma mu Muyayaya, ukusende Ibuku lya citupa ca bumwine, no kukakatula Ifikakatikilo, no kusokolola inkama. Nililali pali cena? Pa nshita ya mpela.

213 Bushe muleumfwe ci? [Ululuta lwatila, “Ameni.”—Ka.] Cisuma, twalatwalilila kanshi.

214 Nomba, ukukakatula Ifikakatikilo no kupela nkama shonse kuli bena, ku nkombe iyalenga cine lubali, uo Imbila yakwe ili no kusokolola shonse nkama shakwa Lesa. Inkama shakwa Lesa shaba muli ifi Fikakatikilo Cinelubali. Mwamona? Filya eflyo Asosele pano. Inkama shonse shaba muli ifi Fikakatikilo Cinelubali.

215 Kabili Umwana wa mpaanga aleisa nomba, ukufuma mu kuba Kapapatila pakati ka kwa Lesa no muntu. Aisa mukuba Inkalamo. Kabili ilyo Ena aisaba Inkalamo, Ena asende Buku. Shilya ni nsambu Shakwe. Lesa aliikatilila Yena, inkama, lelo nomba Umwana wa mpaanga aisa.

216 Takwali nangu umu uwingasenda Ibuku. Yena icili mu minwe yakwa Lesa. Takuli papa, shimapepo, conse ifyo cingaba, bena tekuti basende (iyo) Ibuku. Ifikakatikilo Cinelubali na fisokololwa. Mwamona?

217 Lelo ilyo, Kapapatila, ilyo mulimo Wakwe wacitwa nga Kapapatila, Ena aleisa. Kabili Yohane. . . Umukalamba atile, “Ena ni Nkalamo.” Kabili Ena aleisa. Moneni Wene. Owe, mwe! Mwamona? Ena aleisa ukusende Buku, nomba moneni, ukusokolola inkama shakwa Lesa, isho bambi batungenyepo, muli shonse shi nshita sha filonganino.

218 Mwamona, kanshi, malaika uwalenga cinelubali. Nga ili Buku, inkama, cabe Cebo cakwa Lesa, malaika uwalenga cinelubali alingile ukuba kasesema, ku Cebo cakwa Lesa ukwisako. Te bashimapepo, bapapa, atemwa cimbi icashala, teti Acumfwe; Icebo tacisa ku ba filya. Icebo cakwa Lesa ciisa fye kuli kasesema, lyonse. Malaki 4 alilaya filya. Kabili ilyo akesa, akasende nkama shakwa Lesa, uko lukuta lwakwete shonse ukufulunganishiwa muli fyonse ifi filonganino, “No kubwekesha Icitetekelo cabana kuli bashibo.” Elyo ubupingushi bwe sonde bukapola, kabili ne sonde likocewa. Elyo kabili abalungami bakenda pa mito ya babifi, mu Millennuim.

219 Bushe muleiluka cena nomba? [Ulukuta, “Ameni.”—Ka.] Cisuma.

220 Bambi balitungenye pali cena, mu nshita ya filonganino. Lelo, mwamona, alingile ukuba uyu muntu, malaika uwa cinelubali uwa. . . Ukusokolola 10:1-4 aba ni. . . Malaika uwa cinelubali alikwata inkama ishakwa Lesa ukupelwa kuli wene, kabili alepwishisha inkama shonse isho shashilwe, kunuma kulya ukupita mu nshita sha filonganino.

221 Nomba kuti mwamona umulandu nshebaiwila ba munyinane mucilonganino. Cena mibombele ya cilonganino! Bena tabacita, takuli ukukabila kuli bena ukweshwa ukwishiba Cena, pantu Cena te kuti cisokololwe. Cilya kulingana ne Cebo. Balyeshehe pali Cena, no kucetekela Cena cali kulya, kabili kucitetekelo baendele na Cena, lelo nomba Cena na cishininkishiwa mucine cine. Ameni. Owe, mwe, ifyo lyaba—ifyo lyaba Ilembo!

222 Nomba moneni. Kanshi cena ni Ena, Umwana wa mpaanga, uyo ulesenda icifulo Cakwe ica Bufumu, ilyo aba mushilo Bakwe bakesa muku Mufwike cilongwe, “Shikulu wa ba shikulu, kabili Imfumu ya shamfumu.” Mwamona?

223 Mwamona, “Inshita naipwa.” Ukusokolola 10:6, “Takwakabe ukukokola nakabili.”

224 Moneni, pali “nsengo cinelubali” pali uyu Mwana wa mpaanga. Bushe na mucimona? “Nakwata nsengo cinelubali.” Ifwe twalipita fye muli cilya. *Nsengo* cipilibula “amaka,” ku cinama. Kabili, moneni, Ena tali ni nama, pantu Alibulile Ibuku ukufuma ku kuboko kwa kulyo kwa Uyo uwaikele pa Cipuna ca bufumu. Mwamona? Moneni. Owe, mwe!

225 Ndecetekela nacikwata cilya ukulembwa pa cifulo cimo; owe, ukukakatula Ifikakatikilo, no kukakulula bumwine, icitupa ica bumwine, kabili i—Imbila kuli malaika uwakulelekesha. Kabili Ena alesenda icifulo Cakwe ica Bufumu. Cilya eco Ena aleisa mukucita nomba.

Nomba lolekesheni, ilyo Ena aleisa, “nsengo cinelubali.”

226 Nomba, ilyo amwene uyu Mwana wa mpanga, Yohane ukulolekesha pali Wene, Wene—Wene amoneke kwati Ali ngo waipaiwe, uwakantaikwa no mulopa. Kabili Ena aishile ukufuma ku Muyayaya, kabili Ena alilekele ukuba Kapapatila.

227 Elyo pepeni kuli Maliya umusango onse mulefwailamo ukucita! “Takwali umuntu mu Mulu, kabili mwi sonde, atemwa takwali umuntu, takwali icibumbwa ukwashala konse, icingalisenda.” Yohane aishilelila pali cena. Owe, we munandi Katolika, bushe taulemona cilya? Wilaesha ukupepa ku muntu umo uwafwa.

228 Umwana wa mpaanga e Kapapatila eka. Mwamona? E Ulya uwaishileisa. Kabili ni cinshi ico Ena acitile nomba? Ena ali kunuma kuno ukupapatila, mpaka Umulopa Wakwe walikonsolwela umuntu onse. Kabili Umwana wa mpaanga, nomba, alishiba ico calembwa mwi Buku. E ico, alishibe ukufuma ilyo mufula we sonde taulalengwa amashina yabo yali Mulya, e ico aliminina kunuma uku kabili uku... kabili—kabili, lelo, alicita umulimo uwa Kupapatila nge fi mpaka...umulimo uwa kupapatila, mpaka cila umo uyo walembwa mwi Buku alubulwa, kabili ni nshi capwa. Kabili

nomba Ena alefuma. Mwamona? Acitile umulimo Wakwe Uwalupwa. Ena ni fyonse... Namwishiba ico umulimo Walupwa wali? Ukupela ubunte ku bakalamba. Muleibukisha Boashi ukupantaula indyato yakwe, kabili na fimbipo? Ena nacita fyonse ifi nomba.

²²⁹ Nomba Ena aleisa ukusenda Nabwinga Wakwe. Ameni. Ena aleisa nomba nge Mfumu. Ena alefwaya Namfumu Wakwe. Ameni. Ameni. Muli ili Buku mwaba inkama yonse ya Cena, ukupombwa ukushingulusha, Ifikakatikilo Cinelubali. Owe, munyina! Ifikakatikilo Cinelubali, ukulolela Wene ukwisa. Moneni.

²³⁰ Lekeni tubule ifi filangililo. Cisuma, yena ilifye naini koloko. Natukwata ama ora yatatu atemwa ukucilapo, ukuya. Natukwata... lekeni fye... Satana natwalilila ukunjeba ukutila aba bantu nabatendeka ukunaka, e ico ndetunganya e fyo bali. Lelo lekeni—lekeni tubule ici, nangu cibe fyo.

²³¹ “Nsengo cinelubali” cali ni nkuta cinelubali, mwamona, inshita sha nkuta cinelubali, pantu kulya kwali ukucingilila kwa Mwana wa mpaanga. Ico acingilileko insambu Shakwe kuli cena, pe sonde, lyali Libumba ilya bantu abatumwa na Lesa abo acingilile; mwamona, ulusengo pa Mwana wa mpaanga.

²³² “Amenso cinelubali” baba ni nkombe cinelubali aba nshita sha nkuta cinelubali. “Amenso cinelubali,” bakamona cinelubali.

²³³ Bushe kuti mwatemwa ukulemba Amalembo yamo? Lekeni tupilibwile fye kuli yena. Ni cinshi ico mulesosa, na mukwata inshita ingi nge fi? [Ulukuta, “Ameni.”—Ka.] Cisuma. Lekeni tuye kuli Sekaria, Ibuku lyakwa—lyakwa Sekeria, panono fye, kabili twala—twalabelenga fimo ifi.

²³⁴ Ine—nshilefwaya ukumisunga inshita itali sana pali ifi fintu. Kabili—kabili ine... Lelo, nomba, nshilefwaya imwe ukupanye ci. Ni cinshi icinkankala ica cila ici? [Ulukuta lwatila, “Ameni.”—Ka.] Ee. Ni cinshi cimbi... [Umo muntu mu lukuta atila, “Munyina Branham?”] Cinshi? [“Iwe teti ulinge cilya.”] Takwaba icabe cikankala nganshi ukucila Umweo wa Muyayaya ku muntu. Kabili tulingile—tulingile ukuleta ici nomba, kabili—kabili tube abashininkisha ukutila na tucumfwa. Cisuma. Cisuma, mukwai.

²³⁵ Kabili nomba tulefwaya ukubelenga Sekaria icipandwa ca 3. Ndetontokanya cilya cishinka, nomba, Sekaria 3. Ifwe twalasenda fye ifi filangililo apa, nga ninkwata Amalembo yandi ayo nembele. Nacilabilikisha fye mu ncende yonse, muno cingulo, ilyo nacifika apa. E ico ine—nshishibe nga cakutila nacicilemba bwino, atemwa iyo. Ndesubila ni ncita. Sekaria 3, lekeni tumone nga cena cili... Ninkwata 89 pano, lelo cilingile ukuba 8 ukushinta 9. Cisuma. Cisuma. Ninjishiba teti cibe 89. Sekaria 3:8 na 9.

Shiumfwa, We Yoshua we shimapepo mukalamba, iwe, na babiyo abaikala mu cinso cobe: muli bantu ba cishibilo: pantu, mona, nkaleta umubomfi wandi MUSAMBO. (Kristu).

Mone libwe mbikile ku cinso cakwa Yoshua; (ilibwe limo apali amenso cinelubali: (amenso cinelubali), mona, ndelembapo Amalembo ya liko, cisemo cakwa YEHOBA wa milalo, . . . Nkatandula amampulu ya calo mu bushiku bumo.

²³⁶ Nomba lekeni tupilibwile kulya kuli Sekaria 4:10, 4:10. Umfweni.

. . . pantu bonse abasulwa ubushiku bwa tunono (Lesa mukuicefya, mwamona)? pantu bakasamwa, ilyo . . . bakamono mutofwe wakulingililako mu minwe yakwa Serubabele ne shi . . . ne shi cinelubali; ishi cinelubali menso yakwa YEHOBA, ayalesabanta pano isonde.

²³⁷ “Amenso cinelubali.” *Amenso cilipilibula “ukumona.” Ukumona cipilibula “bakasesema, bakamona.”* Uyu Mwana wa mpaanga akwete nsengo cinelubali, kabili pali cila lusengo pali ilinso, “amenso cinelubali.” Cena ni cinshi? Kristu na nabwanga Wakwe; inshita sha nkuta cinelubali. Ukufuma kulya kwali bakasesema cinelubali abo abaile, bakamona cinelubali, amenso. E ico, uwakulekelesha alingile ukuba kamona. [Munyina Branham akonkonsha pa cintamba imiku ibili nge fyo asosele, “kamona.”—Ka.] Cisuma.

²³⁸ Moneni, Ena te nama. “Abulile Ibuku ukufuma mukuboko kwa kulyo kwa Uyo waikela pa Cipuna ca bufumu.” Ali Nani? U—Umwine, Umwine wantendekelo Uyo wakwete Buku Iya Kulubula mukuboko Kwakwe ukwa ku kulyo. Kabili takwali Malaika, takwali Icibumbwa ca bu Malaika, tapali cimbi, icingasenda icifulo. “Kabili uyu Mwana wa mpaanga uwakantaikwa no mulopa aliile no kubule Buku ukufuma mu minwe Yakwe.” Whew! Cali ni cinshi? Munyina, ici cintu cawamisha nganshi mu Malembo. Ameni. Umulimo uo takuli Malaika, takuli nangu cimo, uwingacicita. “Kabili Umwana wa mpaanga alishile no kubula Lyena ukufuma mu kuboko kwa kulyo ukwa Uyo uwaikela pa Cipuna ca bufumu.”

²³⁹ Ni cinshi cilya? Nomba Cena ca Mwana wa mpaanga. Ameni. Amafunde yakwa Lesa yalefwaya. Ena e Ulya uwaikatilila Yena. Ifunde lyakwa Lesa lyalefwaya Kalubula Walupwa. Kabili Umwana wa mpaanga aishilefuma, naikatilila Yena, “Nine Uwalupwa wabo. Nine Kalubula wabo. Ine nomba . . . Nimba papatila bena, kabili nomba ninjisa ukubapokela insambu shabo.” Ameni. Kuli fye Umo. “Ninjisa ukubapokele nsambu shabo. Muli cilya, na bakwata insambu ku fintu fyonse ifyalubile mukuwa, kabili ni ndipila amalipilo.”

240 Owe, munyina! Whew! Bushe cilya tacimilenga ukumfwa bukapepa mukati? [Ululuta lwatila, “Ameni.—Ka.] “Te ku milimo isuma iyo twacita, lelo ku luse Lwakwe.”

241 Owe, loleleni pali miniti! Kabili balya abakalamba ne fintu fyonse ifyashala batendeke ukubika panshi ifilongwe, kabili abacindama batendeke ukwikala panshi, mwamona.

Takwali nangu umo, takwali nangu umo uwingacita.

242 Kabili Aendele ukuya fye ku kuboko kwa kwa Lesa, no kubula Ibuku ukufuma mu minwe Yakwe, no kupoke nsambu Shakwe. “Ine nabafwila. Nine Kalubula wabo Uwalupwa. Nine. Nine Kapapatila. Umulopa Wandi walisumishiwe. Naisaba Umuntu. Kabili nacitile ci pakutila ningasenda lulyo Lukuta ukulubwekesha nakabili, Lulya ulo namwene kabela ilyo mufula we sonde taulalengwa. Nalipangile pali Lwena. Nalilulandile Lwena, Lwena lukaba kulya. Kabili takwali nangu umo uwali uwalinga uku Lusenda, lelo nalile ukwika no kucicita, ne Mwine. Nine Walupwa lwabo. Naishileba uwalupwa.” Kabili Ena alesenda Ibuku. Ameni!

243 Owe, Nani ulendolela Kulya muno bushiku? Ninani Ulya, ulukuta, uyo lulelolela Kulya? Ni cinshi cimbi icinga lolela imwe Kulya? Ulya Kalubula Uwalupwa! Owe, mwe! Ifyo cabe cishinka icapulamo, atemwa umulimo!

244 Nomba Ena nakwata icitupa ca bumwine ku kulubula. Ena nakwata Lyena mu minwe Yakwe. Ukupapatila kulecitwa nomba. Ena nakwata lyena mu minwe Yakwe. Ibukisheni, Lyali mu minwe yakwa Lesa, inshita yonse, lelo nomba Lili mu minwe ya Mwana wa mpaanga. Nomba moneni. Icitupa ca bumwine ica kulubula, ifibumbwa fyonse, cili mu minwe Yakwe. Kabili Ena alisa ukupokolola Cena uku Cibweshu, naco, ku mutundu wa bantunse. Te kupoka Cena ukucibwekesha kuli ba Malaika. Apokele Cena ukucibwekesha ku bantu, abo Cena capelweko, ku kulenga abana baume na bana banakashi bakwa Lesa nakabili; ukubabweshu kwi bala lya Edeni, ifintu fyonse ifyo balufishe; ifibumbwa fyonse, imiti, ubumi bwa nama, ifintu fyonse ifyashala. Owe, mwe!

245 Bushe cilya tacilemilenga ukumfwa bwino? Whew! [Ulukuta lwatila, “Ameni.”—Ka.] Nacitontonkanya ukuti ni naka, lelo te fyo ndi nomba. Mwamona? Inshita shimo ndatontonkanya ndeya—ndekotelako nganshi ukushimikila, elyo kabili ilyo naya mukumona icintu cimo nga cilya, kabili ndetontonkanya ndi mulumendo nakabili. Ee. Uh-huh. Hum! Cilacita icintu cimo kuli iwe. Mwamona?

246 Pantu ninjishiba ici, ukutila kuli Umo muntu Kulya ulendolela. Kuliko Umo muntu uwalipile amalipilo ayo ine tekuti ndipile. Cilya cishinka. Ena acicitile ine, Charlie. Alicicitile kuli iwe. Alicicitile ku mutundu onse uwa bantunse. Kabili nomba Ena aleisa ukupoka insambu Shakwe isha

kulubula. Ukushipokela ani? Te ku Mwine; kuli ifwe. Ena ni umo uwaifwe. Ena ni umo uwalupwa lwesu. Owe, mwe! Ena ni Munyinane. Ena ni Kapususha wandi. Ena ni Lesa wandi. Ena ni Kalubula wa Lupwa lwandi. Ena ni fyonse. Pantu ni cinshi ico nali ukwabula Wene, atemwa nganali cinshi ukwabula Wene? E ico, mwamona, Ena ni Fyonse wandi. Kabili Ena naiminina Kulya ngo walupwa lwesu. Kabili nomba Ena aletupapatila, mpaka iyi nshita. Kabili nomba Ena aleisa no kusenda Ibuku ilya Kulubula, ukupoke nsambu Shakwe, pafyo Ena atucitile.

²⁴⁷ Balafwa. Yesu atile, “Uyo wacetekela muli Ine, nangula ali uwafwa, lelo akaba no mweo. Na uyo onse uuli no mweo kabili alicetekele muli Ine takafwe iyo. Uyo ulya umubili Wandi no kunwa Umulopa Wandi nakwata Umweo wa muyayaya, kabili nkamwinya pa bushiku bwakupelelekesha.”

²⁴⁸ Te mulandu, ena asendama mutulo mukulola kwa ntanshi, ukwa cibili, ukwa citatu, ukwa cine, ukwa cisano, ukwa mutanda, atemwa cinelubali, konse uko akasendama. Ni cinshi icikacitika? Intandala yakwa Lesa ikalila. Intandala ya kulekelesha ikesa lishiwa, inshita imo ine ilyo malaika uwa kulekelesha alepela Imbila yakwe kabili Icikakatikilo ica kulekelesha cikesulwa. Iye ntandala ya kulekelesha ikalila, kabili Kalubula akesa isa ukusenda ifipe Fyakwe ifyalubulwa, Ulukuta Lwakwe, ulwasambwa no Mulopa.

²⁴⁹ Nomba, owe, ukulenga konse kwaba mu minwe Yakwe nomba, palya epo ipange lyonse ilya kulubula lyakakatikwa ne Fikakatikilo cinelubali ifya kupapusha, muli ili Buku ilyo Ena abulile. Nomba moneni. “Kabili Ena fye eka kuti asokolola Lyena kuli onse uo Engacita.” Ena na likwata Lyena mu minwe Yakwe, mwamona. Nomba, Ena alicilaile ukutula cikesaba pali ilya nshita, nomba, pantu Lyena lyalikakatikwa ne Fikakatikilo Cinelubali ifya nkama, Ibuku lya Kulubula. Nomba moneni. Nge fyo nomba...250 Mwe ba nandi, ni mweba, nalaisa mufumya pa eight sate, lelo ni ncilukila yatatu atemwa amabula yane pano, ukwisa kuli ici. E ico ndefwaya...Ndi fye kale ukucila naini. Pakuti mukesebwela mailo.

²⁵¹ Lelo nomba muli ili Buku ilya cinelubali ilya Fikakatikilo, ilya kulubula, ilyo Mwana wa mpaanga asendele, Umwine eka, ewali fye Eka Uyo uwingacitita. Kabili Ena ali bulile Lyena ukufuma mukuboko kwa kulyo kwa Wene uyo waikele mu Cipuna ca bufumu, nomba, ukupoka ifyo Ena alubwile, ukupoka insambu Shakwe. Ukumpokela, ine na imwe, ifyo Ena atulubwileko, uko, mwamona, ukubwekela kuli fyonse ifyo Adamu alufishe mwi bala lya Edeni. Ena atulubula ukutubwekesha kuli cilya.

²⁵² Nomba no Mwana wa mpaanga, ne Buku mu minwe Yakwe, ifwe tuli abaiteyanya ukulomba inkumbu Shakwe no

luse pali ifwe, ukwisula Ibuku iyangakatikwa ne Fikakatikilo cinelubali kuli ifwe, no kutuleka ifwe ukulolekesha ukuciluka umupaka wa nshita, panono fye. Owe, mwe! Moneni ilyo Ena abulile Ibuku, icitupa ica bumwine, icakakatikwa, (kwateni fye ici mu mano yenu nomba), no kukakatula Ifikakatikilo ifya nkama, ukufisokolola, ukufileta ku Bakwe, mwamona, bonse abantu Bakwe abalubulwa.

²⁵³ Nomba, ilyo twaisa fika pali ifi mu Fikakatikilo, tuli no kwisabwelela kulya no kumona ilye myeo pe samba lya cipailo, ilelila, “Shikulu, mpaka lilali, mpaka lilali?”

²⁵⁴ Kabili pano Ena ni Kapapatila, pa cipailo, “Pa nshita italiko, mpaka kukabe na bambi abalingile ukucula nga imwe.”

²⁵⁵ Lelo nomba Ena aleisa ukufuma kuno, pali ici Cikakatikilo ica kulekesha. Ena tali nakabili Kapapatila. Ena ni Mfumu nomba. Kabili ni cinshi ico Ena acita? Nga Ena ni Mfumu, Alingile ukukwata abantu. Kabili abantu Bakwe ni balya abo Ena alubula, kabili tekuti bese ku cinso Cakwe mpaka Ena abula insambu shakulubula. Kabili nomba Aleisa, ukufuma kuli kapapatila; uko imfwa ya tubikile mu nshinshi, Ena aisa ne nsambu. Amen.

²⁵⁶ “Kabili nangula balya abacili aba mweo no kubapo mpaka Ukwisa Kwakwe, tabakacingilile balya abalala. Pantu intandala yakwa Lesa ikalila, pali ilya intandala iyakulekesha.” Ilyo Icikakatikilo icakulekesha cakakatulwa, kabili ilyo malaika uwalenga cinelubali alepela Imbila yakwe, “Intandala ya kulekesha ikalila, kabili abafwila muli Kristu bakabuka. Kabili ifwe fwe ba mweo kabili abashalapo tukolwilwa pamo na bena, ukukumanya Wene mulwelele.” Alepoka! Ena naisa nomba ukupoka Ifyakwe—ifipe Fyakwe.

²⁵⁷ Moneni! Lolekesheni kuli ci! Mwe! Akakatwile Ifikakatikilo, no kusokolola inkama. Alifisokolwele (kwisa?) ku lukuta ulwa nshita ya kulekesha, ulo fye lweka ululi fye ulwa mweo. Bonse abashala na balala.

²⁵⁸ Atile, “Nga Ena aisa mubulinde bwa ntanshi, ubulinde bwa cibili, ubulinde bwa citatu, ukuya fye pantanshi ukufika ku bulinde bwa cinelubali.” Mu bulinde ubwa cinelubali, kwalishile i—ifunde, atemwa ukubilikisha, “Moneni, Shibwinga aisa!”

²⁵⁹ Kabili ilyo bacitile, nacingu uwalala, ama chalichi ya mimonekele, atile, “Owe, namwishiba, ine—ndecetekela ningile ukukwata ulya Mupashi wa Mushilo.” Bushe na mumona ba Presbyterian na ba Episcopalians? Bushe mwaliumfwa Imbila yandi mu Phoenix, ku baume abaiminine kulya, mwi *Shiwi* kabili kulya, ukusosa...Cisuma, bwafyanshi ubuli no uyu kalemba, ukusosa, “Tata uwa

Mushilo *Kampanda-na-kampanda*”? Ilyo, Baibele itila, “Mwiita umuntu, ‘Tata,’ nga filya.” Mwamona, bena na balala pamo na bena, ulya e mulandu, lelo ilyo bakesa isa no kusosa, “Ee, twalichetekela.”

²⁶⁰ Umwanakashi aishilelanda fye ku mwanakashi umbi, atile, “Namwishiba, ni ne Episcopalian.” Atile, “Ine—ine—nalilandila mu ndimi, ubushiku bumbi. Ndecetekela nali pokelela Mupashi wa Mushilo, lelo, sh, wikeba nangu umo.” Ndetwishika cilya nganshi. Imwe limbi kuti limbi mwalilandile mu ndimi. Lelo, mukabike umuntu pa Mulilo, musango nshi engekalila tondolo? Cilya cishinka. Mwamona? Mwamona? Teti acicite.

²⁶¹ Bushe kuti mwaelenganya Petro, na Yakobo, na Yohane, pali bena pa mulu mu cipinda capa mulu, ukusosa, “Owe, na tukwata Mupashi wa Mushilo nomba, lelo nalimo tulingile fye ukwikala fye tondolo”? Munyina, ukupita mu ma windo, mu minshi, na fyonse fye, balile, kunse mu misebo, ukucita nge bumba lya ba cakolwa. Ulya e Mupashi wa Mushilo uwine wine.

²⁶² Lelo, mulemona, ulya nacicungu uwalala talepokelela nangu cimo, nangu cibe fyo. Uh-huh. Cilya cishinka. Kabili ibukisheni, ilyo baile ukweshu ukushita Amafuta, ibukisheni, Amalembu tayasosa ukuti bena na bakwata Yena.

²⁶³ Lelo ilyo bali kunse ukweshu ukushita Yena, kwaishile iciunda. Ni cinshi icacitike? Bonse balya banacisungu abalele, balimine no kuwamye nyali shabo, “kabili balile ku Mulalilo.” Bushe co cishinka? [Ulukuta lwatila, “Ameni.”—Ka.]

²⁶⁴ Kabili abashala balishele ku Nshita ya bucushi, cishinka, “Ukulila, ukuwelesha, no kusumanya ameno.” Lulya e lukuta, te Nabwinga; ulukuta.

²⁶⁵ Nabwinga alingilemo. Pali ubupusano nganshi pakati ka lukuta na Nabwinga. Ee, mukwai! Hu-huh. “Balingile ku Mulalilo wa Bwinga.” Owe, mona, mune! [Munyina Branham atote ndupi shakwe capamo umuku umo—Ka.]

²⁶⁶ Ifikakatikilo fyalikakatwilwe (cinshi?) mu nshita ya lukuta ulwa kulekelesha, ku kusokolola ifi Fishinka. Cinshi? Umwana wa mpaanga akakatwilwe Ifikakatikilo no kufisokolwela ku Lukuta Lwakwe, pa kutila engabula abantu Bakwe ku Bufumu Bwakwe. Nabwinga Wakwe, mwamona! Owe, mwe! Alefwaya ukuleta abantu Bakwe kuli Wene nomba.

²⁶⁷ Cena ni cinshi? Ukufuma mulukungu lwa mwisonde, ukufuma pe samba lya bembu, ukufuma mu filindi, ukufuma ukuli konse ne ncende shonse, ukufuma ku—ukufuma mu fifulo ifya mfifi, ukufuma mu paradise, konse uko bengaba. Ena aketa, kabili bena bakasuka. Ameni! Ameni! [Ulukuta, “Ameni.”] Ena aketa, kabili bena bakasuka.

268 Ena aishile ukusenda abantu Bakwe. Alisokolwele inkama Shakwe, kabili bena bala Shimona. “Takwakabe ukukokola nakabili,” pali ilya nshita. “Inshita naipwa.” Yena yapwa. Cisuma.

269 Asha Icipuna ca bufumu, ukuba Kapapatila, ngo Mwana wa mpaanga uwaipaiwa; ukuba Inkalamo, Imfumu; ukuleta isonde ku Bupingushi, ili ilyakana Imbila Yakwe. Ena te Kapapatila.

270 Ibukisheni Icipingo ca Kale ukusambilisha nomba, ilyo tuleangufyanya. Ilyo mulopa wafumine pa cipuna ca luse, cilya cali ni cinshi? Icipuna ca bupingushi.

271 Kabili ilyo Mwana wa mpaanga uwaipaiwe, aendele ukwisa ku ntanshi ukufuma mu Muyayaya, ukufuma pa Cipuna ca bufumu cakwa Tata, no kubula insambu Shakwe, cena cali Icipuna ca Bupingushi. Elyo Aishileba, te Mwana wa mpanga, lelo Inkalamo, Imfumu, kabili Aketa na Mfumu Wakwe ukwisa iminina kulubali Lwakwe.

272 “Bushe tamwaishiba aba mushilo bakapingula isonde?” Daniele atile, “Ubupingushi bwalibikilwe, kabili amabuku yaliswilwe; kabili imyanda mishila ukutaimusha imyanda mishila ba makana bapyungile kuli Wene,” Imfumu na Namfumu. “Elyo kabili Ibuku limbi lyaliswilwe, ilyo lyali Ibuku ilya Mweo,” lilya lya ku lukuta. Kabili na Mfumu kabili ne Mfumu baiminine kulya.

273 Nge fyo itontonkanyo lyakwa kacema wa ngo'mbe litila:

Mailo mu bushiku ilyo nalele mu mpanga,
 Nalolekeshe ku ntanda mulwelele,
 Kabili nalisungwike nga cakutula kacema wa
 ngo'mbe
 Kuti aya kulya ku calo icisuma icabuta.
 Kuliko umusebo kuli kulyo kwabuta, Incende
 iya nseko,
 Lelo kuli ukwashibantukila kulya, akashila,
 efyo basosa,
 Lelo ulyo wapabuka utwala ku boni
 Intu yasontelelwa no kubalika inshila yonse.
 Bena balanda pali umbi Umwine umukalamba,

274 Ena alelanda mu nsoselo sha bumi bwa ngo'mbe shakwe. Nga mwalitala ukubapo mukulonganika, imwe kuti mwacimona palwalala.

Bena balanda pali umbi Umwine
 umukalamba,
 Kabili Ena tashatala ukufula, efyo basosa,
 Ena lyonse alapangila umubembu icipinda
 Uyo ukaya muli ilye iyaololoka, inshila ya
 kamfyemfye.

Batila Ena takatale ukumulekelesha imwe,
 Kabili Ena alishiba imicitile yonse ne
 mimonekele;
 Pantu, ku kucingililwa, tulingile
 twafwatikwa,
 Ukukwata amashina yesu pa Lyakwe
 ilikalamba Ibuku ilya tantikwa.
 Pantu basosa kukaba ukukolonganikwa
 ukukalamba,
 Ilyo bakacema ba ngo'mbe kwati twana twa
 ngo'mbe bakeminina,
 Balya bakashilwa icishilwa kuli abo
 abakalapingula, (balya bakasesema na
 bakamona)
 Abo abatumwa kabili balishiba umutundu
 onse.

²⁷⁵ Nga mwalitala ukubapo mukukolonganika, ukumona umukalamba ukwiminina kunse kulya, kabili abanina, no kupita muli ulyo mukuni wa ngo'mbe. Ali no kumona umutundu wakwe umwine ukupita, kabili ali no kusontelela ku mukalamba. Kabili umukalamba ali no kuimona, no kusunkanya umutwe wakwe kuli ena. Kabalwe umunono alabutuka ukwisamo, ukupita muli uyu mulongo, ukuputula umwina wa masengo nga filya no kuputula ingo'mbe shakwe umwine. Mwamona?

Batila kukaba ukulonganika ukukalamba,
 Kabili bakacema ba ngo'mbe kwati twana
 twa ngo'mbe bakeminina,
 Balya bakashilwa icishilwa kuli abo
 abakalapingula,
 abo abatumwa kabili balishiba umutundu
 onse. (Mwamona?)

²⁷⁶ E ico atile:

Ndetunganya nkaba akana ka kwakabalwe
 akalubile,
 Umuntu fye uyo uwaebaulwa ukufwa,
 ushashilwa, (ena, balapanga umuto
 ukufuma muli wene, mwamona),
 Ilya ikaputulwamo mwi bumba pamo na
 bekala mushi,
 Ilyo Umukalamba wa balya abanina bakesa.

²⁷⁷ Moneni Ena Nani? Umukalamba wabalya abanina. Ulya Mwana wa mpaanga, ku nkombe cinelubali uyo watumwa kabili alishiba cila mutundu. Mwamona? Hum!

²⁷⁸ Moneni, uyu Naisa. Asha Icipuna ca bufumu, nga Kapapatila, ngo Mwana wa mpaanga uwaipaiwa; ukwisaba Inkalamo, Imfumu, ukuleta isonde lyonse mu Bupingushi,

balya abakana. Kalubula wesu Uwalupwa lyena ni Mfumu pali bonse. Cinshi? Ena nakwata icitupa ica bumwine ica kulubula. Cena conse caba mukuboko Kwakwe. Ndi uwansansa nali mwishiba Wene. Mwamona?

279 Elyo apoka icabupyani Cakwe; lulya Lukuta, Nabwinga. Ena Alupoka.

280 Ni cinshi ico ena acita lyena? Ena acimfya uwakulwishanya na wene, Satana. Ena amuposela muli Bemba wa Mulilo, na bonse balya abali abaputwamo na Satana, ku kukana Icebo Cakwe icakulubula.

281 Ena ni Mfumu nomba. Uluse lucili pa Cipuna ca bufumu. Mwikesha ukukana ifyo Ena apela. Mwamona? Abaninine balishiba fye ifyo imwe mwaba.

282 Kabili, nomba, wakulwishanya na Wene, uyo wa Mupela ubwafya pa myaka amakana yabili, ukusosa, “Kuti nacita na bena ifyo ndefwaya ukucita. Ine ncili nalibakwata. Bena bandi. Ine . . . Bena balilufishe bumwine kunuma kulya.”

283 Lelo Ena ni Kalubula Uwalupwa. Ena atile Ena ali kunuma uku ukucito kupapatila nomba. Lelo ubushiku bumo . . .

Atile, “Ndi no kubabika mu nshishi.”

284 Lelo Aebele Ulukuta, “Nkesa mufumya.” Mwamona? “Lelo, intanshi, ningile ukuba Kapapatila.”

285 Nomba Ena aleisa ukutampula ukufuma mu Muyayaya kunuma kulya, ukufuma mu Cipuna ca bufumu cakwa Tata, uko Ena aikele nga Kapapatila. Nomba Ena aleisa ukube Mfumu, owe, ukuteka inko shonse ne nkoto ya cela. Ubupingushi na bubikwa. Owe, munyina, Kalubula wesu Uwalupwa naikatilila fyonse. Cilya cishinka. Ee, mukwai.

286 Ni cinshi ico Ena acita? Ena abilikisha kuli kulyo kuboko kwa wakulwishanya nankwe, Satana. “Bena bandi nomba. Ni mbemya ukubafumya munshinshi.” Kabili Ena akasenda bonse aba bufi, na bapondamika Icebo, kabili na bonse nga filya, pamo na Satana, no kubonaula muli Bemba wa Mulilo. Lwena na lupwa, nomba. Ukubaposela muli Bemba wa Mulilo. Owe, mwe!

287 Namwishiba cinshi? Ndefwaya—ndefwaya ukusose cintu cimo pano ilyo tatulaisala. Kabili elyo twala—twala—twalaangufyanya. Moneni. Ifwe tuli pesamba nomba pa vesi ya 7. Lelo ukufuma pa vesi ya 8, ukushinta iya 14, ndefwaya imwe ukumona ico cilecitika.

Bonse abali *mu mulu*, na bonse abali *mu calo* . . .

288 Kutikeni fye kuli ci. Lekeneni mbelenge fye lyena nomba. Ndecetekelela kuti cawama nga kuti na libelenga fye ukufuma mwi Buku, pamo na vesi ya 7, mwamona. Kabili moneni vesi ya 6.

Elyo na—elyo namwene, namwene, kabili, moneni, mukati ka cipuna ca bufumu ne fya mweo fine, na mukati ka bakalamba, Umwana wa mpaanga naiminina aba ngo waipaiwe, ali ne mitwe cinelubali...atemwa nsengo cinelubali (ndepilibula) na menso cinelubali, (twacilondolola fye cena), e Mipashi cinelubali yakwa Lesa iya tumwa ku kuya mu calo monse.

289 Mwamona, inshita sha nkuta cinelubali, inkombe cinelubali shilye shasungile ulyo Mulilo ukubilima. Mwamona? Cisuma.

Nao aileko (Umwana wa mpaanga) no kupokelelo mufungilo ku kwakulyo kwa waikala ku cipuna ca bufumu—waikala pa cipuna ca bufumu.

290 Nomba moneni. Kabili ilyo Acitile cilya, moneni ico cacitike. Mulelanda palwa kusangalala! Nomba ici ni filya fine fye ukukakatula kwa filye Fikakatikilo, ukucitika. Twalaisamo “ukutalala tondolo citika wa ora,” lilya line fye panuma ya ici. Moneni ici, kabili twalatendeka. Tukesha pwisha ici, pa Mulungu uuleisa ubushiku, muno mwine. Kabili umfwikisheni nomba. Bushe na muiteyanya? Soseni, “Ameni.” [Ulukuta lwatila, “Ameni.”—Ka.] Umfwikisheni, ico cacitike ilyo Ena acitile ci.

291 Ilyo fibumbwa fyonse fyaletetela; takwali nangu umo uwaishibe ifya kucita, kabili Yohane alelila. “Uyu alishile Umwana wa mpaanga, aishile kulya!” Kabili ili Buku lyalimuminwe ilya—ilya Mwine uwantendekelo, pantu umuntu aliwile no kulufya Lyena. Kabili takwali umuntu nangu umo uwali uwalinga ukubula Lyena, nakabili, ukulubula isonde; takwali shimapepo, papa, nangu cimo, nge fyo naxisosa. “Lelo Umwana wa mpaanga alishile!” Te Maria, te wa mushilo uwa *ifi* atemwa uwashila uwa *filya*. Lelo Umwana wa mpaanga alishile, uwakantaikwa no mulopa, uwaipaiwa, kabili asendele Ibuku ukufuma mu kuboko kwa ku kulyo ukwa Uyo uwaikele pa Cipuna ca bufumu.” Kabili ilyo bamwene kwaliko Kalubula; kabili yonse i—imyego pesamba lya cipailo, ilyo ba Malaika, ilyo abakalamba, ilyo ifintu fyonse fya cimwene, ilyo ici cacitwa. Cena, nomba, caba ku ntanshi. Muno bushiku Ena ni Kapapatila, lelo Ena aleisa kuli ci. Moneni.

Kabili ilyo apokele umufungilo, ifya mweo fine na bakalamba amakumi yabili na bane fyawile ku menso ya Mwana wa mpaanga, conse cili ne sese, ne nweni sha golde ishaisulamo ifya nunke cisuma, e mapepo ya ba mushilo.

292 Balya ni balya abali pesamba lyacipailo, balya bapepele, inshita ya kale sana. Mwamona, bena balipepele ku kulubuka, ukupepa palwa kubuka. Kabili pano aba—aba bakalamba

balepongolola amapepo yabo ku cinso...Pantu, nomba natukwata Uwakutwimininako, natukwata Uwalupwa mu Mulu, uyo waisa ukupoka ifintu Fyakwe.

Kabili fileimba ulwimbo lupy, afiti, Mwawamino kubula umufungilo, no kukakatula ifikakatikilo fyauko: ico mwaipaiwe, kabili na mutulubula kuli Lesa wesu (moneni) mu mulopa wenu aba mu mikowa yonse, . . .na ba ndimi, na bantu, na ba nko;

Kabili mwabacita kuli Lesa wesu ukube sha mfumu kabili bashimapepo: kabili bakaba no bufumu pe sonde.

293 Balefwaya ukubwela. Kabili apa bena balebwelelamo, ukube shamfumu na bashimapepo.

294 Ubukata kuli Lesa! Ndeumfwa bwino nganshi ukulandila mundimi. Lolekesheni. Moneni. Ee. Cilemoneka kwati nshikwete ululimi ulwalinga; ulo ninga mulumbanishishako Wene nalo. Ndefwaikwa lumo ulo nshaishiba no kwishiba.

295 Moneni, “Kabili nalimwene . . .” Umfweni kuli ci.

Kabili naliloleshe, no kumfwe shiwi lya ba malaika abengi . . .

296 Umfweni ukusangalala ukwalecitika! Ilyo bamwene ulyo Mwana wa mpaanga ukwisa no kusenda lilye Buku ilya Kulubula, imyeo yalibilikishe. Twalaisa kuli cena. Bonse, ifintu fyonse, abakalamba baliwile panshi. Balipongolwele amapepo ya ba mushilo. Cinshi? Kulya kwali iminineko Uwalupwa kuli ifwe. Bawile pa finso fyabo. Kabili baimbile ulwimbo, no kusosa, “Muli abalinga, pantu Imwe mwalipaiwe!” Moneni cinshi . . .Kabili lolekesheni kuli aba ba Malaika!”

Kabili naliloleshe, no . . .kumfwe shiwi lya bamalaila abengi ukushinguluke cipuna ca bufumu ne fya mweo na bakalamba: ne mpendwa yabo amakana ikumi ya makana, . . .ya makana; (whew! Moneni!)

Balesose shiwi likalamba, Uwawamino uwaipaiwe Umwana wa mpaanga wa kupokelela amaka, no bucindami, na mano, no kukosa, no mucinshi, no bukata, na mapalo.

297 Ifyo kwali ukusangalala ukwalecitika mu Mulu, ilyo ulyo Mwana wa mpaanga akatungulula, ukusha cilye cifulo icakupapatilamo, ukwisa kuno ukupoka ifintu Fyakwe!

298 Namwishiba, cilya caishile mwikata Yohane. Alingile alimwene ishina lyakwe nalilembwa kulya. Ilyo filye Fikakatikilo fyakakatwilwe, alingile ali ne nsansa sana. Umfweni ifyo asosele.

Ne fibumbwa fyonse ifya mu mulu, na pe sonde, na panshi ye sonde, . . . napali . . . mukati ka bemba, na fyonse filya . . . ifilimo, ifili muli fyena, fyangu'mfwile, ine ukusosa, Amapalo, . . . umucinshi, . . . ubukata, . . . amaka, fibe kuli wene uyo waikala pa cipuna ca bufumu, kabili na ku Mwana wa mpaanga umuyayaya . . . (Ameni! Ameni, kabili ameni! Owe!)

Ne fya muweo fine fyatile, Ameni. Na bakalamba bawile no kupepa uyo uuli no muweo umuyayaya umuyayaya.

²⁹⁹ Landeni palwa kusangalala, landeni palwa nshita, ilyo ulyo Mwana wa mpaanga aishile isa! Mwamona, Ibuku lyalikakatikwe nangula ni mu Mulu, inkama efyo shaba.

³⁰⁰ Muletila, “Bushe ishina lyandi emo lili mulya?” Nshishibe. Ndesubila emo lili. Lelo, nge mo lili, lyalibikilwe pe Buku ilyo mufula we sonde taulalengwa.

³⁰¹ Lelo icintu cakubalilapo, cilya caimineko kulyo kulubula, aishile Umwana wa mpaanga uyo waipaiwe ukufuma ilyo mufula we sonde taulalengwa. Kabili Abulile Ibuku, (ubukata!) aiswile Ibuku, no kukakatula Ifikakatikilo; no kutuma Lyena panshi pe sonde, kuli malaika Wakwe uwa cinelubali, ukusokolola Lyena ku bantu Bakwe! [Ulukuta lwasangalala apakalamba—Ka.] Mwacimone co. Owe, mwe! Ni cinshi icacitike? Ukubilikisha, ukupunda, aleluya, ukusubwa, amaka, ubukata, ukusokololwa! [Ulukuta lwatwalilila ukusangalala apakalamba.]

³⁰² Kabili Yohane umukote, uyo waiminine kulya, munyinefwe, ukulila! “Cinshi,” atile, “ifintu fyonse mu Mulu, ifintu fyonse mwi sonde, kabili ifintu fyonse muli bemba, fyali ngu'mfwile ukubilikisha, ‘Ameni! Ameni! Amapalo, umucinshi, no bukose, na maka, fibe kuli Wene uyo waba no mweo umuyayaya umuyayaya.’”

³⁰³ Landeni pa nshita isuma, ilyo filye Fikakatikilo fikakakatulwa! Yohane alingile alilolekeshemo no kumona ukuciluka umupaka wa nshita, kabili atile, “Ulya palya Yohane.” Owe, owe!

³⁰⁴ Ali nensansa nganshi, mpaka atile, “Ifintu fyonse mu Mulu.” Ena alingile mucine cine alibilikishe, bushe tacitile? “Ifintu fyonse mu Mulu, ifintu fyonse mwi sonde, ifintu fyonse pe samba lya calo, icibumbwa conse, ifintu fyonse ifyashala, fyalingu'mfwile ine ukusosa, ‘Ameni! Amapalo, no bukata, na mano, na maka, no bukose, no bucindami, fyena Fyakwe.’” Ameni!

³⁰⁵ Cinshi? Ilyo busokololo bwaishile, ukutila Mwana wa mpanga, Kalubula, Uwalupwa lwesu, aishile bwela ukufuma ku Cipuna ca bufumu icakupapatila kabili alyendele ukwisa kuno ukusende fintu Fyakwe. Owe!

Yesu alesenda Nabwinga kuba pe kulubali
 Lwakwe,
 Bonse aba Mulu bakalongana;
 owe, cikabe ca bukata, bashila mu fyabuta;
 Ukutebetwa na Yesu Muyayaya.
 Owe, “Seni mulye,” Shikulu aleita, (pa Cebo),
 “Iseni mulye.”

306 Owe, ine—ine—ndi uwabula amashiwi, mwamona.

“Seni mulye, iseni mulye,”
 Kuti mwatebetwa na Yesu lyonse fye,
 (Nomba! Lelo ilyo Wene afumako, takuli
 isubilo.)
 Wene alishishe bumba, apangile mwangashi.

307 Uyo wasosele, ukutila, “Uyo wacetekela muli Ine, imilimo iyo Ncita nao akacita.” Owe, mwe! Uyo walaile ifi fintu mu nshiku sha kulekelesha. Uyo wasosele ifi fintu. Uyo uuli nomba munshita ya kusokolola ukwa ifi fintu ukulengwa ukwishibikwa. “Iseni mulye.” Owe, wilufya Cena, munyina.

Nomba lekeni tukontamike imitwe yesu pali miniti fye.

308 Mailo mu bushiku, ku nkumbu shakwa Lesa, tukesha ukukakatula cilye Cikakatikilo Icantanshi, nga Lesa ali no kukakatula Cena kuli ifwe no kuleka ifwe tumone ifyo ubu busokololo bwali, “ukufiswa ukufuma ilyo mufula wesonde taulalengwa.”

309 Ilyo tatulacita cilya, we munandi umubembu, atemwa we membala wa lukuta uwa cifule fule, bushe walikwata fye bu membala mu lukuta, atemwa tawakwata bumembala? Kabili nga walikwata fye bumembala, iwe kuti cawama fye ukuba ukwabula bwena. Ulefwaikwa Ukufyalwa. Iwe ulingile ukwisa ku Mulopa. Iwe ulingile ukwisa ku cintu cimo ico icisangulula fye ulubembu ukulufumyapo, mpaka takuli ukwibukisha lwena nakabili.

310 Nga taulaiteyanya, na nomba, uku kumanya Umwana wa mpanga mulwelele! Kabili ku maka aya pelwa kuli ine ku kulashikwa kwandi, ukupelwa na Lesa Impalume, no kupyungila kuli ine kuli Malaika, Intumba ya Ulubuuto, nde kukonkomesha, mwi Shina lyakwa Yesu Kristu! Wikesha ukukumanya Wene na bu membala fye umwa kusendama ukwa lukuta ukwa ili sonde.

311 Isa, ilyo Kapapatila, kulingana nge fyo naishiba, acili pa Cipuna ca bufumu, ukucito kupapatila. Pantu, kukesaisa ubushiku ilyo mukafwaya ukwisa, kabili takwakabe Kapapatila. Pantu nga twamona ora iyo tuleikalamo, mu nshita ya lukuta ulwalenga cinelubali, kabili nkama shakwa Lesa shaisaba ifyo shikwete, ne cishininkisho ca Mupashi

wakwa Lesa ukulangisha ifintu fyonse ifyo Alaile mu nshiku sha kulekelesha, ni nshita nshi isheleko? We munandi umubembu, isa.

³¹² Shikulu Yesu, inshita ileya ilepwa. Kuti caba limbi nombaline ukucila ifyo tuletontonkanya. Kabili tuli aba nsansa ukumona uno ora ukupalama. Yena ni ora iyawamisha nganshi ilyo icalo tacatala ishiba, ku wacetekela. Lelo, ku ulekana, inshita iya bulanda sana iyo ingatala ukuba. Teti kusangwe amashiwi mu butantiko bwa filembo, ifilembo ifya kupanga amashiwi, ifyo ifingalondolola ubwafya no bulanda ubo bwaba kuntanshi. Kabili nangula kwalibako amashiwi ayengapangwa, ukufuma mu butantiko bwa filembo, ukulangisha amapalo ayali ku ntanshi ya wacetekela.

³¹³ Tata, kuti kwabako bamo, muno bushiku, muno ukwabula isubulo. Kabili bena bantunse abamano. Kabili nombamba ngo Mulopa ucili pa Cipuna ca Luse, lekeni Umwana wa mpanga ende ukufuma ku Cipuna ca bufumu, ukwisa ku mitima yabo, muno bushiku, no kusokolola kuli bena ukutila bena baliluba. Kabili ne minwe iya kantaikwa no Mulopa, ukusosa, “Isa, ilyo kucili inshita ya kwisa.”

³¹⁴ Ndepela Imbila, Shikulu, nepepo lyandi, ku minwe Yenu. Citeni conse ico Mwalacita, Tata, mwi Shina lyakwa Yesu.

Ne mitwe yesu iyakontamikwa.

³¹⁵ Nga tamwakwanisha ici caculomba ne ci cilefwaikwa! Nga mwalitetekela fye mu lukuta fye lwenu! Takwali nangu cimo ico cingalubula. Nga mwalitetekela fye mukupapatila kwa umo uwashila, imwe mucili abaluba. Nga mwalitetekela fye mu milimo ya minwe yenu, icintu cimo ico mwacita, imilimo isuma, mwaliluba. Nga mwalitetekela mu ma—mu mapepo aya banyinenwe, atemwa ubulungami ubwa banyinenwe, ubwabashinwe; nga mwalitetekela muli cilya, imwe mwaliluba. Nga mwalitetekela pafya kumfwa umfwa fimo, ukumfwa kumo ukwaibela, ukusangalala kumo, ukwakulandila mu ndimi, atemwa ukushana! Nga filya e fyonse ifyo mwatetekelamo, kabili tamwaishiba Umwana wa mpaanga, pa lwenu, tamwamwishiba Wene, kanshi, nde mukonkomesha ku cinso cakwa Lesa, lungamiken i cilya cintu, nombamba, kuli Lesa.

³¹⁶ Mukati ka mutima wenu, pepeni. Kabili beni fye abaicefya, pantu Lesa alafisama mukuicefya. Muleibukisha, Baibele itila, “Abo bonse abacetekele balilundilweko.”

³¹⁷ Kabili ilyo tule mupepela, ndetetekela ukutila imwe mwala panga (kwenu) kulyo kusala kumo ukwa Muyayaya, “Shikulu, nalasosa, ‘Ee!’” Kabili *ukusala* caba “ilibwe.” Lelo busuma nshi buli kwi libwe ukwabula uwingaputula lyena, ukupanga icikulwa, ukulinga icikulwa? Lyena, lekeni Umupashi wa Mushilo umuputaule ukufuma kufyo mwaba, ukwisa kufyo

mulingile ukuba. Nga muli fye ba membala aba lukuta abaumalala; ngoli mubembu; fyonse fintu uli; nga uli ukwabula Kristu, ukwabula Mupashi wa Mushilo, Lesa akupele umutende, muno bushiku.

³¹⁸ Nomba, Shikulu, uwatekanya fye nge fyo naishiba fye ukwisa, kabili nga filya—nga filya Calembwa nge fyo naishiba ukwisa, naisa nomba pamo naba abo ndepela kuli Imwe, pamo ne Cebo. Ndetetekela, Shikulu, ukutila Icebo nacisanga incende ya Ciko mu mitima ya bantu, muno bushiku.

³¹⁹ Nga kuli no kubako abamusango filya muno abo abashaishiba, atemwa tabakwete kulyo kushininkisha ukwa Mulola uusuma uwa Mupashi wa Mushilo ukwikala mu bumi bwabo; ukutila, icipyu, nangu ukupusana, nangu ukuitemwa, atemwa icintu cimo naciputula ici Cintu cikalamba ukufuma kuli bena, kabili nacibacingilila ukufuma kuli Cena; atemwa icisumino cimo, atemwa—atemwa ukumfwa umfwa kumo, nafibacingilila ukufuma ku busuma bwe senge lyakwa Lesa; ukutila nomba calakakulwa!

³²⁰ Kabili ulya Umwana wa mpaanga, ulyo wakantikwa no Mulopa, Uwalupwa uwa mushilo ewaishile aleenda ukufuma ku Cipuna ca bufumu, ukuya ukupita mu ma Lubuuto aya kupapusha mumalukungu ya Cipuna ca bufumu cakwa Lesa, aendele ukwisapoka icabupyani Cakwe! Lesa, peleni, muno bushiku, ukutila bali no kupokelela Wene. Lekeneni ukusala ukuli konse kucitwe mukatina, kabili lekeni baipele abene kuli Wene eka Uyo uwinga baputula no kubapanga mu bana baume na bana banakashi bakwa Lesa.

³²¹ Nomba, mwi pepo lyakatina, ndecita ici umusango ndeumfwilamo ukutungululwa ukucicita. Mukatina, ku cinsu cakwa Lesa, nge fyo Ena naishininkisha Umwine kuli imwe. Kabili imwe tamwali Abenakristu, atemwa imwe tamwali ifyo twingeta u. . . tacili u—tacili u—u—uilunda ku cilonganino, lelo ndepilibula Umwinakristu uwafyalwa cipya cipya. Lelo imwe mukatina mwalicetekela Imbila ukube ya cine, kabili imwe mukatina mwalicetekela ukutila kuti mwapusushiwa fye ku nkumbu shakwa Lesa. Kabili imwe mwalicetekela ukutila Ena alelanda ku mutima wenu nomba. Kabili mulefwaya uku sumina Wene, kabili muli abaiteyanya pa Cebo Cakwe uku—ukumuputula ku fyo mwaba, no kulenga imwe ukuba ifyo mulingile ukuba. Bushe mwalapela bukamboni icintu cimo cine, pa kwiminina pa nkasa shenu? Nga ulya muntu ali muno, kabili alefwaya ukupanga cilye ici-. . . cilya ecalinga fyonse, iminineni pa nkasa shenu.

³²² Shifwe uwa mu Mulu, nshaishiba nacimbi icakucita lelo ukulumbula Icebo Cenu. Apa pali abantu abeminine pa nkasa shabo, abo abaleumfwa ukutila bena tababa apo balingile ukuba, abaiteyanya kuli uku Kusendwa, pantu kuti kwacitika ilyo Icikakatikilo Cantanshi tacilaisulwa kuli ifwe.

³²³ Kabili, Tata, ndebapepelako. Ine—ine, ngo mubomfi Wenu, ndepela ili pepo kuli Kapapatila umukalamba, Kristu. Ilyo balepepa, ndepela ipepo lyandi pamo nabo, pa Cipuna ca bufumu ca lino lya nsoku icakwa Lesa, uko Ilambo ilyakantaikwa no Mulopa nalikala palya muno bushiku. Kabili inshita fye ili yonse kuti lyatampula ukufuma ku Cipuna ca bufumu, ukwisa mukupoka ifipe Fyakwe, lyena takuli nakabili uluse ulusheleko; lyena bupingushi.

³²⁴ Peleni, Shikulu, ukutla aba bantu abali pa nkasa shabo, abo abeminine; mu mitima yabo, ukukwata ukuyebelela kwabo, no kufwaisha ukuleka Umupashi wakwa Lesa ukubabumba, no kubaputaula, no kubapanga mu mabwe aya mweo, mukati ka Nga'nda yakwa Shikulu Lesa. Peleni ifi, Tata. Nabapela kuli Imwe nombamba.

³²⁵ Kabili Imwe mwatile, “Uyo uka Numbula ku cinso ca bantu, wene nkamulumbula ku cinso cakwa Tata na ba Malaika bakwe aba mushilo.” Kabili nombamba imwe na mwikala palya, mu cinso ca bonse, muno bushiku. Kabili bena na beminina, ukulumbula Imwe. Kabili, Shikulu, nga cilya cili ukufuma pesamba lya mutima wabo, nga filya mucine Icebo cakwa Lesa caliba icalungama, Imwe nombamba mulebapapatilako, no kubapokelela mu i—mu ncende sha nkumbu no luse isha kusangululwa no Mulopa uwe lambo lya Mwana wa mpaanga. Kabili bena bali no kuba Abenu, mwi Shina lyakwa Yesu Kristu. Amenii.

³²⁶ Nombamba, imwe mwe balemona aba bantu na beminina pa nkasa shabo, uyu mulumendo mukati *mulya*, kabili bena na beminina, imwe mwe bacumfwa ukutla ulubembu lonse no kwebaulwa nakuya. Ndefwaya imwe mwininine fye, bamo muli imwe mwe bapaleme kuli bena. Baposheni mukuboko kwabo, no kusosa, “Munyina, nakulakupepelako. Nkashi, ndekupepelako.” Posheni fye mukuboko kwabo, no kusosa, “Lesa akupale.” Kabili nombamba ifyashala fili mu minwe ya wa Wapulamo. Soseni, “Ndi nokupepa, kabili ndi nokucita fyonse ifyo ninga cita ukwafwilisha imwe ku kwingila mu Bufumu bwakwa Lesa.”

Owe, ukwita ilelo!

Owe, Yesu aleita!


Ena aleita mukunakilila ilelo!

³²⁷ Bushe mwali Mutemwa? [Ulukuta lwatila, “Amenii.”—Ka.] Bushe Ena tawama? [“Amenii.”] Owe, ni cinshi ico twingacita ukwabula Ici? “Umuntu tekucilyo ceka akabela no mweo; lelo ku Cebo conse icifuma ku kanwa kakwa Lesa, eko umuntu akabela no mweo.” Owe, ndisheni, Shikulu, pa Cebo.

³²⁸ “Mwilaleka ukukana longana mwebene capamo, nge fyo amano ya bashacetekela yaba, kabili ukucilapo ilyo mulemona bulyo Bushiku bulepalama.”

³²⁹ Lesa ngasuminisha, mailo ubushiku, ku nkumbu shakwa Lesa, nkesha, na fyonse ifili muli ine, ukulomba Wene ukupapa- . . . ukupapatila, ukutula inkama isha ifi Fikakatikilo, ilyo filekakatulwa, fikabilisha Icebo cakwa Lesa ku bantu.

Mpaka nkamukumanye, Lesa abe na imwe!

³³⁰ Kabili nomba napela ukulongana kuli munyinefwe uwacindama, Munyina Neville, kacema. Nibanga abatemwa Munyina Neville? [Ulukuta, “Ameni.”—Ka.] Nomba, ifwe bonse tulacita. Isa kuntanshi, Munyina Neville. Munyina Neville, Lesa akupale, munyina. 

Ukusokolola Ukwa Fikakatikilo Cinelubali
(The Revelation Of The Seven Seals)

Ishi Mbila na Munyina William Marrion Branham intanshi shapelwe mu Icingeleshi pa Marchi 17 ukushinta Marchi 24, 1963, pa Branham Tabernacle mu Jeffersonville, Indiana, U.S.A., kabili *Icikatikilo Ica Cinelubali* calitwalilile pa Marchi 25 pa Sherwood Motel. Pa kukwata ama tepu ayomfwika bwino nganshi kabili aya ntendekelo ayapwishiwa, ishi Mbila nashicitwa cipya cipya ukulingana ne milembele icitilwe nomba. Amano yonse yalibikilweko ukufumya bwino bwino Imbila mu ma shiwi ukufuma muli magnetic tepu uwaambulwa ukuletwa pe bula ililembelwe, kabili nashilembwa muno ukwabula ukulundamo nelyo cimo. Shalembelwe mu Cibemba mu 2003 na ba Voice of God Recordings.

Insambu shonse muli ili buku shalicingililwa. Ili buku tekuti lishitishiwe, ukulembwa nakabili, ukwilulwa mu ndimi shimbi, atemwa ukubomfiwa ukusangwilako indalama ukwabula ukulangisha nsambu ishalembwa kuli ba William Branham Evangelistic Association. Lyaishile lembwa nakabili mu 2003.

©2003 VGR, ALL RIGHTS RESERVED

VOICE OF GOD RECORDINGS
P.O. Box 950, Jeffersonville, Indiana 47131 U.S.A.

Icishibisho ukufuma ku mwine kalemba

Insambu shonse tashisuminishiwe. Ili buku kuti lya lembwa pali pulinta yapa ng'anda ku kubomfya kwa muntu pa lwakwe nangu ukupela, ukwabula amalipilo, nge cipe caku sabankanya Imbila nsuma iya kwa Yesu Kristu. Ili buku tekuti lishitishiwe, ukulembululwamo ayengi, ukubikwa pa mwela, ukusungila muli ba mashini, ukwalula mu ndimi shimbi, nangu ukuli bomfya ku kulomba indalama ukwabula insambu shalebwa na ba Voice Of God Recordings®.

Nga mulefwaya ukwishibilapo nafimbi nangu ukufwaya na fimbi ifyabapo, twalomba tumeni kuli ba:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org